



د پوهنې وزارت

د تعلیمي نصاب د پراختیا او د ښوونکو د
روزنې معینیت
د تعلیمي نصاب د پراختیا او درسي کتابونو
د تالیف لوی ریاست

تفسیر شریف

درسي کتابونه د پوهنې په وزارت پورې اړه لري په بازار کې يې اخیستنه او
خرڅونه په کلکه منع ده. له سر غړونکو سره قانوني چلن کېږي.

moe.curriculum@gmail.com

لسم ټولگی



تفسیر شریف - لسم ټولگی

د چاپ کال: ۱۳۹۶ هـ. ش



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهني وزارت

د تعليمي نصاب د پراختيا او د

ښوونکو د روزني معينيت

د تعليمي نصاب د پراختيا او درسي

کتابونو د تاليف لوی رياست

تفسير شريف

لسم ټولگی

د چاپ کال: ۱۳۹۶ هـ . ش .

لیکوالان

- دکتور عنایت الله خلیل هدف
- رقیب الله ابراهیمی

علمي ایدیت

- دکتور فضل الهادی وزین
- فضل الله نیازی

د ژبې ایدیت

- بریالی باجوړی

دیني، سیاسي او کلتوري کمیته

- مولوي قیام الدین کشاف
- محمد آصف کوچی

د څارنې کمیته

- دکتور اسدالله محقق د تعلیمي نصاب د پراختیا او د ښوونکو د روزنې معین
 - دکتور شیر علي ظریفی د تعلیمي نصاب د پراختیا د پروژې رئیس
 - دکتور محمد یوسف نیازی د تعلیمي نصاب د پراختیا او درسي کتابونو د تالیف لوی ریاست
- سرپرست

طرح او ډیزاین

عنایت الله غفاري او حمیدالله غفاري

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر گاڼه یې سمبال کړ. ډیر درود دې وي د اسلام پر گران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کیږي چې له نوو علمي بدلونونو او پرمختگونو سره اوږه په اوږه د ټولنې له اړتیاوو سره سم تالیف کیږي. درسي کتابونه باید د منځپانگې له مخې خورا بډایې وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیردوي.

دغه کتاب چې اوس ستاسو په واک کې دی، د همدغو پورته ځانگړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختگونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړیږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیروونې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروگرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جگړه خپله دننه گرځولې، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کیږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

د موضوعاتو فهرست

- ۱ لومړۍ لوست - د تفسیر د علم مفهوم او ارزښت:
- ۵ دویم لوست - د فاتحې سورت تفسیر
- ۱۰ درېم لوست - په علم او قلم سره د وحې پېل
- ۱۵ څلورم لوست - د اخلاص سورت
- ۱۸ پنځم لوست - یوازې الله ﷻ د هر څه واکمن او پیداوونکی دی
- ۲۳ شپږم لوست - د الله تعالی غوره نومونه
- ۲۸ اووم لوست - انسان عبث او بې فایدې نه دی پیدا شوی
- ۳۲ اتم لوست - انسان د الهي نعمتونو په سیوري کې
- ۳۶ نهم لوست - د الله ﷻ په لوري بلنه
- ۴۰ لسم لوست - ایمان او نیک عمل
- ۴۳ یوولسم لوست - امانت او په اسلام کې د هغه ارزښت
- ۴۸ دو لسم لوست - د وینا او کرني یووالی
- ۵۲ دیارلسم لوست - د الله ﷻ له ذکر نه د سرغړونې پایله
- ۵۵ څوارلسم لوست - نیکی څه ده؟
- ۵۹ پنځلسم لوست - په اسلام کې د سولې ارزښت
- ۶۳ شپاړسم لوست - د لقمان حکیم نصیحتونه خپل زوی ته (لومړۍ برخه)
- ۶۸ اوو لسم لوست - د لقمان حکیم نصیحتونه خپل زوی ته (پاتې برخه)
- ۷۲ اته لسم لوست - له بدگمانۍ ، غیبت او عیب پلټلو څخه ځان ژغورل
- ۷۶ نولسم لوست - کورونو ته د ننوتلو آداب
- ۸۰ شلم لوست - د شرابو او قمار حراموالی
- ۸۴ یوویشتم لوست - په عدل او احسان امر کول
- ۸۷ دوه ویشتم لوست - د مور او پلار حقوق
- ۹۱ درویشتم لوست - د خپلوانو، مسکینانو او مسافرو حقوق
- ۹۵ څلر ویشتم لوست - په معاملاتو کې عدالت او مسؤولیت

د تفسیر د علم مفهوم او ارزښت

د تفسیر تعریف

تفسیر په لغت کې بیانولو، څرګندولو او د معنا ظاهرولو ته وايي. د مفسرینو په اصطلاح کې: تفسیر داسې یو علم دی چې د هغه په واسطه د قرآن کریم د الفاظو معناوې، حکمونه او حکمتونه پېژندل کېږي.

د تفسیر د علم تاریخ

د قرآن کریم تفسیر یو له هغو مهمو او غوره شرعي علومو څخه دی چې دنده یې د قرآن کریم ښوونه او د انسان له توان سره سم د هغه د معنا، احکامو او حکمتونو بیانول دي. د تفسیر علم د اسلام له لومړي پړاو څخه پیل شوی او رسول الله صلی الله علیه وسلم د قرآن کریم لومړنی مفسر و چې د اړتیا سره سم یې صحابه وو ته د قرآن کریم زیات آیتونه تفسیر کړي دي.

د صحابه کرامو په دور کې د تفسیر علم پراختیا وموندله او د دوی له منځه څلور خلیفه ګان، عبدالله بن عباس، عبدالله بن مسعود، ابی بن کعب — رضي الله تعالى عنهم — او داسې نور د لویو مفسرینو په توګه رابنکاره شول.

د تابعینو په دور کې د تفسیر علم ته پاملرنه نوره هم زیاته شوه، د حسن بصري، قتاده بن دعامة، عکرمه، مجاهد بن جبر او سعید بن جبیر — رحمهم الله — په څېر لویو علماوو د اسلامي نړۍ په بېلابېلو سیمو کې د شاګردانو په تربیه کولو سره دې علم ته ستر خدمتونه تر سره کړل.

د تابعینو له دور څخه تر دې دمه د تفسیر او علوم القرآن په هکله په عربي او نورو ژبو کې په زرګونه ټوکه کتابونه لیکل شوي چې قرآن کریم ته د مسلمانانو د مخلصانه خدمتونو څرګندونه کوي. د نړۍ پوهان په دې خبره په یوه خوله دي چې: څومره قرآن کریم ته پاملرنه شوې، هغومره انسانانو بل کوم کتاب ته پام نه دی اړولی او نه یې په دې کچه د کوم بل کتاب په اړه لیکنې، تحقیق او علمي څېړنې تر سره کړي دي.

د قرآن کریم له مهمو تفسیرونو څخه د امام طبري تفسیر، د شاه پور اسفرايني تفسیر، د مبيدي کشف الأسرار تفسیر، د زمخشري کشف تفسیر، د امام فخرالدين رازي تفسیر کبير، د

بيضاوي تفسير، د نسفي تفسير، د ابن كثير تفسير او د داسي نورو تفسيرونو نومونه يادولای شو.

د تفسير علم ته د افغانستان د علماوو خدمت

زموږ گران هيواد افغانستان چې ځلانده او وياړلی فرهنگي او تمدني تاريخ لري، د لويو قرآن پوهانو او د تفسير د مشهورو علماوو زانگو ده چې له دې جملې څخه د بېلگې په ډول د شيخ الاسلام خواجه عبدالله انصاري هروي د ۴۸۱هـ کال متوفی، ابوبکر عتيق سور ابادي هروي د ۴۹۴هـ کال متوفی، امام فخرالدين رازي د ۶۰۶هـ کال متوفی، مولانا حسين واعظ کاشفي د ۹۱۱هـ کال متوفی، مولانا مراد علي کاموي د ۱۲۹۴هـ کال متوفی مولانا يعقوب چرخي؟ او معاصر عالم مولانا سلطان عزيز (عزيز) نومونه يادولای شو.

د تفسير د علم ارزښت

د تفسير د علم ارزښت او اهميت په دې کې دی چې له موږ سره د قرآن کریم په زده کړه او د الله پاک د اوامرو او نواهيو په پوهه کې مرسته کوي، ترڅو د اسلامي نظام او اسلامي قانون د بنسټ (قرآن کریم) په لارښوونو وپوهېږو، عمل پرې وکړو او له دې لارې په دنيا کې نېکمرغه ژوند او په آخرت کې برياليتوب تر لاسه کړو.

د تفسير ډولونه

د تفسير د علم پراختيا، د قرآن کریم په معنا او حقايقو کې د علمي څېړنو بېلابېلو لارو چارو او د مفسرينو مختلفو تگلارو ته په کتو سره د تفسير علم په گڼو ډولونو وېشل شوی چې ځينې ډولونه يې په لاندې توگه تشرېح کوو:

۱- د محتوا او مضمون له پلوه: له دې پلوه تفسير په دوو ډولونو وېشل شوی:

أ. نقلي تفسير يا تفسير بالمأثور.

ب. تفسير بالرأی يا پر اجتهاد ولاړ تفسير.

أ: په نقلي تفسير يا تفسير بالمأثور کې په صحيح نقل تکیه کېږي چې په لاندې ډولونو دی:

۱- د قرآن تفسير په قرآن سره.

۲- د قرآن تفسير په سنت سره، ځکه سنت (احاديث) د الله د کتاب بيانونکي دي.

۳- د قرآن تفسير د صحابه کرامو په روايتونو سره، ځکه صحابه رضي الله عنهم د الله په کتاب تر ټولو خلکو ښه پوهيدل.

۴- د قرآن تفسیر د لویو تابعینو په اقوالو او ویناوو سره، ځکه هغوی اکثره خپله پوهه او علم له صحابه وو څخه حاصلوله.

هغه تفسیر چې پر نقل بنا وي په واقعیت کې د الله د کتاب د تفسیر ډېره ښه طریقه گڼل کېږي، ځکه د قرآن، سنتو، د صحابه وو او تابعینو د ویناوو څخه گټه اخیستل د قرآن کریم د نصوصو په پوهه کې مرسته کوي او د قرآني معنوو په پوهېدنه کې خلک له غلطۍ او ښویدنې څخه ژغوري.

ب. تفسیر بالرأی یا پر اجتهاد ولاړ تفسیر:

په رایه بنا شوی تفسیر هغه تفسیر دی چې مفسر د خپلې خوښې کرې معنا د بیانولو په هکله د عربي ژبې او نورو شرعي علومو د قواعدو په رڼا کې په خپله ځانگړې پوهه اعتماد او تکیه کوي او د خپل فهم او نظر په اساس احکام او حکمتونه را وباسي.

په رایې د بنا شوي تفسیر حکم

هغه تفسیر چې په اجتهاد او خالصه رایه بنا شوی وي او پر کوم اصل ولاړ نه وي، د تفسیر بالرأی المذموم په نامه یادېږي. دا ډول تفسیر حرام او عمل ورباندې روا نه دی، خو که چېرته څوک د ژبې، د تفسیر د اصولو او د شریعت په دایره کې په دې طریقه قرآن کریم تفسیر کړي پروا نه لري او دې ته تفسیر بالرأی المحمود ویل کېږي.

د تگلارو له پلوه د تفسیر ډولونه

د اسلوب او تگلارو له پلوه تفسیر په څلور ډوله دی: تحلیلي تفسیر، موضوعي تفسیر، اجمالي تفسیر او مقایسوي (پرتله ییز) تفسیر.

په تحلیلي تفسیر کې مفسر د قرآني نص هر اړخیز تحلیل کوي او د آیت ټول اړخونه د څېړنې او تحقیق لاندې نیسي. په موضوعي تفسیر کې مفسر د یوې ټاکلې موضوع په اړه قرآني آیتونه راټولوي او په ځانگړې طریقه یې شرحه او تفسیر کوي. په اجمالي تفسیر کې په آسانه، لنډه، عام فهمه ژبه او ساده ډول، قرآني آیتونه داسې تفسیر کېږي چې ټول خلک ورڅخه گټه واخیستلای شي، خو په مقایسوي (پرتله ییز) تفسیر کې د ټاکلو قرآني آیتونو په اړه د مفسرینو د ویناوو پلټنه، څېړنه او پرتله تر سره کېږي.

د قرآن کریم د نازلیدو څرنگوالی

د قرآن کریم نازلېدنه په دوو طریقو سره شوې چې په لنډ ډول یې شرح کوو:

۱- قرآن کریم د لومړي ځل لپاره په مجموعي توګه یو ځلي د قدر په شپه بیت العزت ته چې د دنیا په آسمان کې موقعیت لري نازل شوی دی لکه چې قرآن کریم هم د قدر په سورت کې ورته اشاره کړې ده: **﴿إِنَّا أَنْزَلْنَاهُ فِي لَيْلَةِ الْقَدْرِ﴾** ژباړه: بېشکه مور هغه (قرآن) د قدر په شپه کې نازل کړی.

۲- په تدریجي توګه د زماني او پېښو د اړتیاوو او غوښتنو سره سم د قرآن کریم نازلېدل، لکه د (العلق) سورت لومړني آیتونه چې د حراء په غار کې د لومړي ځل لپاره په پیغمبر ﷺ باندې نازل شول او په درویشو کلونو کې د پیغمبر ﷺ تر وفاته پورې بشپړ شو.

فعالیت:

ښوونکی دې زده کوونکي په دوو ډلو ووېشي او له هغوی څخه دې وغواړي چې هره ډله دې د دوو تفسیرونو نوم د مفسر سره ولیکي او بیا دې د هغوی په هکله لنډه څېړنه وکړي.



لاندینيو پوښتنو ته ځوابونه وواياست:

- ۱- تفسیر په لغت کې څه ته وايي؟
- ۲- په اصطلاح کې د تفسیر اطلاق په کوم علم کېږي؟
- ۳- تفسیر په څو ډوله دی؟ او هر ډول یې د کومو ځانګړتیاوو لرونکی دی؟
- ۴- د تفسیر له ډولونو څخه د هر یو ډول حکم شرح کړئ؟
- ۵- قرآن کریم څرنگه نازل شوی دی؟
- ۶- د ځینو مهمو تفسیرونو نومونه واخلئ.
- ۷- د تفسیر په برخه کې د افغانستان د علماوو پر خدمتونو رڼا واچوئ.
- ۸- د قرآن کریم نزول څرنگه و؟

د فاتحي سورت تفسير

بِسْمِ اللَّهِ الرَّحْمَنِ الرَّحِيمِ

﴿ الْحَمْدُ لِلَّهِ رَبِّ الْعَالَمِينَ ﴿۱﴾ الرَّحْمَنِ الرَّحِيمِ ﴿۲﴾ مَلِكِ يَوْمِ
الدِّينِ ﴿۳﴾ إِيَّاكَ نَعْبُدُ وَإِيَّاكَ نَسْتَعِينُ ﴿۴﴾ أَهْدِنَا الصِّرَاطَ
الْمُسْتَقِيمَ ﴿۵﴾ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ
وَلَا الضَّالِّينَ ﴿۶﴾ [الفاتحة ۱-۷]

د کلمو معناوي

الْحَمْدُ: ثنا، ستاينه.

رَبِّ: څښتن، پروردگار - پالونکی او کار جوړوونکی.

الْعَالَمِينَ: د عالم جمع يعنې له الله تعالى څخه پرته هر موجود.

الدِّينِ: حساب، جزاء او بدله.

أَهْدِنَا: راوښيه موږ ته.

الصِّرَاطِ: لار.

الْمُسْتَقِيمِ: سمه، سيخه او نيغه.

الْمَغْضُوبِ: هغه کسان چې د الله د غضب او عذاب مستحق وي.

الضَّالِّينَ: لار ورکي، (هغه کسان چې حق يې نه وي پېژندلی).

ژباړه

ټولې ستاینې یوازې الله پاک لره دي چې پالونکی د ټولو عالمیانو دی. ډیر زیات مهربان او پوره رحم کوونکی دی، مالک (د ټولو چارو) د ورځې د جزا دی، خاص تاته عبادت کوو او خاص له تا څخه مرسته غواړو. وښه مور ته سمه لاره! د هغو کسانو لاره چې انعام کړی تا پر هغو باندې، نه لاره د هغو بدو کسانو چې غضب کړی شوی پر هغو باندې او نه لاره د هغو بدو کسانو چې گمراهان دي.

په فاتحې سره د سورت د نومولو وجه

د فاتحې سورت مکي دی، یعنې له هغو سورتونو څخه دی چې په مکه معظمه کې نازل شوی دی او د فاتحې په نامه ځکه نومول شوی، چې قرآن کریم په دې سورت پیل شوی دی. د نبی کریم ﷺ په احادیثو کې هم ددې سورت لپاره دغه نوم ذکر شوی دی لکه چې پیغمبر ﷺ فرمایلي دي: «لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ»^(۱) یعنې څوک چې د فاتحې سورت ونه وايي لمونځ یې نه صحیح کېږي.

د فاتحې سورت نومونه

فاتحه سورت ډیر نومونه لري، یو شمېر مفسرینو د فاتحې سورت لپاره تر شلو زیات نومونه ذکر کړي دي چې ځینې یې دا دي: الفاتحة، أم القرآن، السبع المثاني، الكنز، الوافية، الکافية، سورة الدعاء او داسې نور.

تفسیر

الله تعالی خپل کتاب په ﴿بِسْمِ اللَّهِ الرَّحْمَنِ الرَّحِيمِ﴾ سره پیل کړی دی، تر څو هر مسلمان په دې وپوهېږي چې د پام وړ هر کار باید د الله تعالی له نوم سره پیل شي ځکه هر کار چې د الله له نامه پرته پیل شي هغه به نیمگړی وي. الله: د حقیقي معبود لپاره خاص نوم دی، پرته له الله ﷻ یې په بل چا اطلاق نشي کیدای او د دغه نوم بدلول په جمع او تشبیه سره هم روا نه دی.

الرَّحْمَنُ الرَّحِيمُ: رحمان او رحیم دواړه لفظونه د (رحمت) له کلمې څخه اخیستل شوي

دي. رحمت د انسانانو په حق کې د زړه د نرمښت په معنا دی چې همدردی او احسان ته یې هڅوي، رحمت د الله له صفتونو څخه یو صفت دی چې ځان ته یې غوره کړی دی.

(۱) سنن الکبری للبيهقي.

دا سورت د الله پاک په حمد او ستاینه پیل شوی او حمد په ژبې سره د نعمت د څښتن او لورونکي ستاینه ده، د نعمت څښتن او لورونکی الله دی، نو یوازې الله تعالی د دې ستاینې وړ او لایق دی او بس.

ځینې هغه صفتونه چې په دې سورت کې الله تعالی ته ذکر شوي او هغه ذات د دې ثنا او ستاینې لایق ګرځوي دا دي چې هغه **﴿ رَبِّ الْعَالَمِينَ ﴾** دی او معنا یې پاس ذکر شوه.

همدارنگه الله **﴿ الرَّحْمَنَ الرَّحِيمَ ﴾** دی. الله **﴿ تَعَالَى ﴾** د دې آیت په ذکر کولو سره بیانوي چې هغه ذات په عین حال کې چې د ټولو مخلوقاتو پالونکی او مالک دی، پر خپل مخلوق باندې (رحمن او رحیم)، هم دی په دې معنا سره چې الله تعالی بڅښونکی او مهربان دی.

بل دا چې الله تعالی **﴿ مَلِكٍ يَوْمِ الدِّينِ ﴾** دی. دا دریم صفت دی چې الله **﴿ تَعَالَى ﴾** د خپل ځان لپاره دلته ذکر کړی دی.

مالک د ملک څخه اخیستل شوی د میم په کسره، ملک د یوه شي تر لاس لاندې راوستل دي چې په هغه کې په تصرف هم قادر وي، یعنې الله تعالی د قیامت د ورځې بشپړ مالک او متصرف دی او په هغه ورځ به د حساب حاکمیت او اختیار یوازې له ده سره وي.

دا ځینې هغه صفتونه دي چې الله تعالی د خپل ځان لپاره بیان کړي دي لکه د ربوبیت، رحمت او د جزا د ورځې مالکیت، چې یوازې الله تعالی په دې صفتونو ستایل کېږي.

نو هغه ذات چې د دې صفتونو لرونکی وي هغه د دې لایق او وړ دی چې مور عبادت، بنده ګي، مرسته، غوښتنه او خپله دعا په ده پورې منحصره کړو، نو ځکه الله تعالی فرمایلي:

مؤمن بنده دې الله ته مخ وپروي او ودې وايي چې: **﴿ إِيَّاكَ نَعْبُدُ وَإِيَّاكَ نَسْتَعِينُ ﴾** (ای زموږ پالونکيه) یوازې ستا عبادت کوو او یوازې له تا څخه مرسته غواړو.

عبادت: د الله په وړاندې له قلبي احساس سره د خشوع او عاجزی وروستی پورې ده او په هره اندازه چې انسان په عبادت او بنده ګي کې الله ته توجه وپروي په هماغه اندازه شرف او عزت حاصلوي. د الله نه مرسته غوښتل زموږ د حقيقي بنده ګي نښه ده، ځکه انسان د الله د قوت او عظمت په وړاندې د ضعف او بیوزلۍ احساس کوي او د الله نه غواړي چې له ده سره مرسته وکړي.

د ﴿إِيَّاكَ نَعْبُدُ وَإِيَّاكَ نَسْتَعِينُ﴾ په جمله کې د مفعول وړاندې والی، الله تعالی

ته د عبادت په حصر او ځانگړتیا دلالت کوي او د جملې معنا داسې راځي: یوازې او یوازې ستا عبادت کوو او یوازې او یوازې له تا څخه مرسته غواړو.

حضرت عبدالله بن عباس رضي الله عنه د دې آیت په تفسیر کې فرمایلي: یوازې ستا عبادت کوو او له تا پرته د بل چا عبادت نه کوو^(۱).

نو پر دې بنسټ د عبادت ټول ډولونه لکه: سجده، رکوع، نذر، قرباني (حلاله)، دعا، مرسته غوښتل، وېره، هیله، توکل او داسې نور، یوازې د الله لپاره دي او هیڅوک ورسره باید پکې شریک نه کړای شي.

﴿أَهْدِنَا الصِّرَاطَ الْمُسْتَقِيمَ ﴿۱۰۰﴾ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿۱۰۱﴾﴾

هدایت: یوې موخې ته د رسېدلو لپاره لارښوونه هدایت بلل کېږي. د هدایت بله معنا بیانول دي، دا کلمه غالباً د خیر په لور استعمالېږي نو د دې دوو آیتونو بشپړه معنا دا ده چې: ای پروردگاره! موږ ته د هغې سمې او نیغې لارې لارښوونه وکړه چې موږ د دنیا او آخرت نیکمرغيو ته رسوي، د هغو بنده گانو لاره چې تا پر هغوی خپل نعمت لورولی دی، نه لاره د هغو کسانو چې د خپلو ناوړه عملونو او د حق د لارې نه د کړېدو له کبله د قهر او غضب وړ ګرځېدلي دي.

د مفسرینو د ویناوو پر بنسټ د ﴿الَّذِينَ أَنْعَمْتَ عَلَيْهِمْ﴾ څخه مراد انبیاء — علیهم السلام — صدیقین، شهداء، صالحین او د الله پاک ټول نېک بندگان دي.

مفسرینو ویلي دي چې له ﴿الْمَغْضُوبِ عَلَيْهِمْ﴾ څخه مراد هغه کسان دي چې حق پېژني او بیا هغه پرېږدي، چې په راجحه وینا له دوی څخه یهود مراد دي او له ﴿الضَّالِّينَ﴾ څخه هغه کسان مراد دي چې حق نه پېژني او هغوی نصارا دي.

^۱ - تفسیر أبي سعود


د لوست گټې او لارښوونې

د فاتحې مبارک سورت ډېری گټې او لارښوونې رانغاړي چې ځينې يې دا دي:

- ❖ حمد او ستاينه يوازې په الله تعالى پورې منحصره ده ، هغه د ټولې نړۍ او نړيوالو پيداكونكي او پالونكي دى او د قيامت په ورځ يوازې هغه واكدار او متصرف دى.
- ❖ بايد يوازې د الله په دربار او حضور كې بنده گڼي، عاجزي او خشوع وكړو او يوازې له هغه څخه مرسته وغواړو، لكه څرنگه چې پيغمبر ﷺ فرمايلي دي: «إِذَا سَأَلْتَ فَاسْأَلِ اللَّهَ، وَإِذَا اسْتَعَنْتَ فَاسْتَعِنْ بِاللَّهِ» يعنې هر كله چې څه شى غواړې، نو له الله څخه يې وغواړه او هر كله چې دې مرسته غوښتله، نو يوازې له الله څخه يې غواړه.
- ❖ نيكو اعمالو ته ترغيب او هڅول، ترڅو انسان د قيامت په ورځ په نيكانو كې حساب شي او له باطل پرستۍ نه وېرول ، ترڅو انسان د قيامت په ورځ له باطل پرستو څخه ونه گڼل شي.

فعاليت

زده كوونكي دې په دوو ډلو ووېشل شي او بيا دې ورڅخه وغوښتل شي چې د دې مبارک سورت څخه دې له دريو يادو شويو گټو سر بېره دوې نورې گټې هم راوباسي.



- ۱- ولې د فاتحې سورت په ﴿بِسْمِ اللَّهِ الرَّحْمَنِ الرَّحِيمِ﴾ پيل شوی، حکمت پکې څه دی؟
- ۲- له ﴿مَلِكِ يَوْمِ الدِّينِ﴾ څخه مراد څه دی؟
- ۳- له ﴿إِيَّاكَ نَعْبُدُ وَإِيَّاكَ نَسْتَعِينُ﴾ مبارک آيت څخه څه زده کړه ترلاسه کوو؟
- ۴- له ﴿الْمَغْضُوبِ عَلَيْهِمْ وَلَا الضَّالِّينَ﴾ څخه کوم خلک مراد دي؟
- ۵- له هدايت څخه مطلب څه دی؟
- ۶- د دې سورت له گټو څخه دوې گټې چې مسلمانانو ته لارښوونه کوي بيان کړئ؟

په علم او قلم سره د وحی پیل

قال تعالى: ﴿أَقْرَأْ بِاسْمِ رَبِّكَ الَّذِي خَلَقَ ﴿۱﴾ خَلَقَ الْإِنْسَانَ مِنْ عَلَقٍ ﴿۲﴾ أَقْرَأْ ﴿۳﴾
وَرَبُّكَ الْأَكْرَمُ ﴿۴﴾ الَّذِي عَلَّمَ بِالْقَلَمِ ﴿۵﴾ عَلَّمَ الْإِنْسَانَ مَا لَمْ يَعْلَمْ ﴿۶﴾

[العلق: ۱-۵]

د کلماتو معناوې

أَقْرَأْ بِاسْمِ رَبِّكَ: ولوله د خپل پالونکي په نامه.

عَلَقٌ: تړلې (تینګه) وینه چې د انسان د پیدایښت دویمه مرحله ده.

عَلَّمَ بِالْقَلَمِ: د قلم په واسطه یې انسان ته لیکل او تدوینول وروښودل.

ژباړه

ولوله اې پیغمبره د خپل رب په نوم چې هغه پیدا کړ. د کلکې شوې وینې له یوې تړتې څخه یې انسان هست کړ. ولوله او ستا رب له هر چا ډېر مهربانه دی. چې هغه د قلم په مرسته علم وښود. انسان ته یې هغه علم ورکړ چې هغه پرې نه پوهیده.

د دې آیتونو شان نزول

امام احمد بن حنبل او شیخین (بخاري او مسلم) د حضرت بي بي عایشې رضي الله عنها څخه د دې آیتونو شأن نزول داسې نقلوي: د وحی پیلیدل په رسول الله ﷺ باندې داسې و چې پیغمبر ﷺ لومړی رښتیني خوبونه لیدل، هر خوب به یې چې ولید د روڼ سهار په څیر به رښتیني کیده، بیا رسول الله ﷺ گوښه والي ته مخه کړه او گوښه والي به یې خوښیده، د حرا غار ته به یې تشریف وړ او طاقي شپې به یې د حرا په غار کې په یوازې والي او راز او نیاز کې تیرولې، بیا به خپلې کورنۍ ته راستنیده او توبښه به یې برابروله او بیرته به هماغه غارته تللو.

نبي کریم ﷺ د حرا په غار کې و چې یوه پرېسته ورته څرګنده شوه او ویې ویل: ولوله، ده وویل: زه لوستونکی نه یم، پیغمبر ﷺ وفرمایل: زه یې ډیر سخت و نیولم او بیا یې پرېښودم او ویې ویل: ولوله، ما وویل: زه لوستونکی نه یم. بیا یې دویم ځلې سخت ټینګ و نیولم او بیا یې پرېښودم او راته یې وویل: ولوله، ما وویل: زه لوستونکی نه یم، بیا یې دریم ځلې ډېر سخت و نیولم او بیا یې پرېښودم او ویې ویل: ﴿ **أَقْرَأْ بِأَسْمِ رَبِّكَ الَّذِي خَلَقَ ﴿۱﴾ خَلَقَ الْإِنْسَانَ مِنْ عَلَقٍ ﴿۲﴾ أَلَمْ يَكُنْ الْأَكْرَمُ ﴿۳﴾ الَّذِي عَلَّمَ بِالْقَلَمِ ﴿۴﴾ عَلَّمَ الْإِنْسَانَ مَا لَمْ يَعْلَمْ ﴿۵﴾** ۱. ژباړه یې مخکې تېره شویده.

تفسیر

د وحی د پیلیدو څرنگوالی

دا د قرآن کریم لومړي آیتونه دي چې نازل شوي او نبوت ورباندې شروع شوی دی. دغه آیتونه جبرائیل علیه السلام په پیغمبر ﷺ باندې په داسې حال کې نازل کړل چې د حرا په غار کې د مناجات او راز او نیاز په حالت کې و، الهي وحی د (اقرأ) په امر نازل شوه. حال دا چې پیغمبر ﷺ په لیک او لوست نه پوهیده خو جبرائیل علیه السلام خپل امر ته د (اقرأ) په وینا سره دوام ورکړ، چې په دې امر ټینګار کول د علم، پوهې او زده کړې اهمیت، ارزښت او فضیلت را په ګوته کوي، ځکه د علم د زده کولو تر ټولو ګټوره او ارزښتناکه لاره همدا لوستل دي او د ﴿ **أَقْرَأْ بِأَسْمِ رَبِّكَ الَّذِي** ﴾ معنا دا ده چې د خپل پالونکي په نامه او امر ولوله، نو معلومه شوه چې لوستل او ویل یو الهي امر دی.

د دې آیتونو څرګند دلائل

دغه قرآني نصوص په دې دلالت کوي چې: زموږ زده کړه باید د الله ﷻ په نامه وي، نو مسلمان باید ټول علوم او فنون د الله ﷻ په نامه او د هغه د رضا لپاره زده کړي. بل دلالت یې دا دی چې الله ﷻ د خپل پیغمبر په ژبه په داسې حال کې چې لوستونکی نه و له اعجاز څخه ډک قرآن جاري کړ، نو باید وپوهیږو، هغه ذات چې کاینات یې پیدا کړي په دې هم قادر دی چې د لوستلو او ویلو توان په انسان کې پیدا کړي.

وروسته بیا له علقې (يوې ټوټې پرندې وينې) څخه، د انسان په پيدايښت کې د الله تعالیٰ عظمت بيان شوی دی، دا د الله ﷻ د قدرت نښه ده چې انسان يې لوړو پوړيو ته رسولی او د علم او پوهې دروازې يې د ده پر مخ پرانستلي دي ځکه هغه کریم، مهربانه او بښونکی ذات دی.

د الله ﷻ لورينې او نعمتونه

د الله ﷻ تر ټولو ستره لورينه وروسته د انسان له پيدايښت څخه هغه ته د علم ورکړه ده، چې د قلم د نعمت په واسطه يې هغه ته ښودنه کړې ده، دا جامده وسيله يې د پوهې او زده کړې وسيله گرځولې ده او د قلم په واسطه يې دا ټول کتابونه منځ ته راوړي دي چې انساني نسلونه ورڅخه په پرله پسې توگه گټه ترلاسه کوي.

د قلم، لوستلو او ليکلو د ارزښت او درناوي په هکله همدا بس ده چې په قرآن کریم کې يو بشپړ سورت په (القلم) نومول شوی او په دې سورت کې په قلم او هغه څه چې ورباندې ليکل کيږي، قسم ياد شوی. قلم د زده کړې او د علم د خپرولو وسيله ده او د تمدن او پرمختگ په رامنځته کولو کې ډېر ارزښتناک رول لري. رسول الله ﷺ باندې لومړي نازل شوي آيتونه د دې ښه گواه دي، چې اسلام زده کړې، پوهې، لوست او ليک ته څومره ارزښت ورکړی دی!

د مسلمانانو لومړيو نسلونو د همدې حقيقت په درک کولو او د مبارکو قرآني آيتونو او سپيڅلو نبوي احاديثو څخه په الهام اخيستنې د علم او زده کړې لور ته مخه وکړه او په لږه موده کې يې د ستر اسلامي تمدن بنسټ کېښود. د علم او پوهې په بېلابېلو څانگو کې د مسلمانو پوهانو اکتشافات، اختراعات، کتابونه او علمي آثار دومره ارزښتمن او بې ساري وو چې تر اوسه پورې په ټوله نړۍ او په ځانگړي ډول د لويديځو هيوادونو په علمي مرکزونو کې تدريس او گټه ترې اخيستل کيږي.

په نورو مخلوقاتو باندې د انسان غوره والی

الله تعالیٰ په لومړي پړاو کې خلقت په مطلقه بڼه ياد کړ، ترڅو په دې سره ټول مخلوقات راوغاړي، بيا يې انسان د خپل عجيبه پيدايښت او فطرت له امله خاص او عزتمند وگرځاوه او خپل آيتونه يې پرې نازل کړل.

لوستل او ليكل د پوهې او زده كړې دوه مهمې وسيلې

همدارنگه الله ﷻ په دې آيتونو كې لوستل له ليكلو سره يوځای او پيوست بيان كړي دي او فرمايلي يې دي ﴿ **الَّذِي عَلَّمَ بِالْقَلَمِ** ﴾ يعنې انسان ته يې د قلم په واسطه ښوونه وكړه چې دا د الله ﷻ يو لوی نعمت او د انسانانو ترمنځ د تفاهم وسيله ده. كه ليكنه نه وای، نو علوم به له منځه تللي وو او د دين هيڅ نښه به پاتې نه وه، نظم او قانون به شتون نه درلود. همدارنگه ليكنه ده چې علوم او د پخوانيو خلكو پيښې ثبتوي، وگړي او ټولني د دې په مرسته پرمختگ كوي، مدنيتونه جوړوي، په ليكنې سره د بشريت تاريخ محفوظ پاتې كېږي او وروستي خلك د لومړنيو خلكو په هكله معلومات تر لاسه كوي.

د لوست گټې او لارښوونې

له پورتنيو مباركو آيتونو څخه لاندینې گټې ترلاسه كولى شو:

- ❖ الله پاک خپل پيغمبر او مسلمانانو ته امر كوي چې قرآن كريم د خپل پالونكي په نامه ولولي.
- ❖ د علم او پوهې مصدر الله تعالى دی او هغه دی چې انسان ته د علم او پوهې د حاصلولو وس او توان ورکوي.
- ❖ ليكنه د علم او پوهې په ساتنه او ليردونه كې اساسي رول لوبوي او پرته له ليكنې هيڅ علم محفوظه نشي ساتل كيدلی.
- ❖ د اسلام دين د علم دين دی او ستر دليل يې دا دی: چې د قرآن كريم لومړني آيتونه چې په پيغمبر ﷺ باندې نازل شوي، هغه د علم زده كړې ته دعوت ورکوي.
- ❖ پر انسان د الله ﷻ د رحمت او مهربانۍ نښې دا دي چې هغه ته يې علم ښودلی او له بيسوادۍ څخه يې نجات ورکړی دی.
- ❖ د علم زده كړه او د هر څه لوستل بايد د الله ﷻ په نامه او د هغه د رضا د حاصلولو لپاره وي.
- ❖ قلم د الله تعالى نعمت او د بشر په ژوندانه كې د ارزښتناكو اكتشافاتو او اختراعاتو وسيله ده.

❖ لوستل، ليکل او د علم زده کړه يو قرآني اصل، د مسلمان ديني دنده او د اسلامي تمدن بنسټ گڼل کېږي.

❖ د قلم، کتاب او پوهانو درناوی د اسلامي ټولني له ځانگړتياوو او د مسلمانانو له شرعي وجييو څخه گڼل کېږي.

فعاليت

زده کوونکي دې په دوو ډلو وویشل شي يوه ډله دې د لوستلو گټې او بله ډله دې د ليکلو گټې څرگندې کړي او د انساني پرمختگ په ډگر کې دې د دواړو د ونډې په هکله بحث وکړي.



- ۱- د (علق) سورت ولې په دې نوم نومولی شوی دی.
- ۲- د (علق) معنا او مفهوم روښانه کړئ؟
- ۳- په الهي وينا کې د (اقرأ) مخاطب څوک دی؟
- ۴- د دې آيتونو شان نزول څرنگه دی؟
- ۵- په دې آيتونو کې کومې لارښوونې نغښتې دي؟
- ۶- د خلقت په اړه د الهي قدرت له رازونو څخه يو راز له دې آيتونو څخه څرگند کړئ؟
- ۷- له دې آيتونو څخه څه عبرتونه او درسونه اخيستلای شي؟
- ۸- ولې په اسلامي ټولنه کې بايد د قلم او پوهې څښتنان د درناوي وړ وي؟



د لوستل شويو آيتونو په رڼا کې (د تمدنونو په رامنځته کولو کې د قلم، ليک او لوست ونډه) تر سرليک لاندې پنځلس کرښې مقاله وليکئ.

د اخلاص سورت

قال تعالى: ﴿ قُلْ هُوَ اللَّهُ أَحَدٌ ﴿۱﴾ اللَّهُ الصَّمَدُ ﴿۲﴾ لَمْ يَلِدْ وَلَمْ يُولَدْ ﴿۳﴾
وَلَمْ يَكُنْ لَهُ كُفُوًا أَحَدٌ ﴿۴﴾ [الإخلاص ۱-۴]

د کلماتو معنا

أَحَدٌ: یو دی.

الصَّمَدُ: هیچا ته اړ نه دی، ټول هغه ته اړ دي.

كُفُوًا: مثل - سیال - ساری.

ژباړه

ووايه چې الله ﷻ یو دی. الله ﷻ هیچا ته اړ نه دی. ټول هغه ته اړ دي. نه یې څوک زیږولي دي او نه دی له چا څخه زیږیدلی دی او هیڅوک له ده سره سیال او ساری نه دی. تفسیر: دا سورت د الله تعالی په پېژندنه کې زموږ سره مرسته کوي او د ده د صفتونو په هکله زموږ معلومات او پوهه زیاتوي.

په دې سورت کې الله ﷻ خپل پیغمبر ﷺ ته امر کوي چې ووايه: الله ﷻ د ذات او صفتونو له پلوه یو دی. مستغني او بې پروا دی چا ته محتاج او اړ نه دی او څوک د ده لویي او قدرت ته نشي رسیدلای او څوک د ده د حکم او فرمان مقابلې نشي کولای. الله ﷻ هغه ذات دی چې بنده گمان خپل حاجتونه او ضرورتونه له ده څخه غواړي او د خپلو ستونزو په هکله ده ته رجوع کوي. الله ﷻ هغه ذات دی چې نه یې څوک زیږولي دي او نه دی له چا څخه زیږیدلی دی، د دې الهي صفتونو په پوهیدو سره باید ووايو چې الله تعالی یوازنی بې سیاله او بې ساری ذات دی.

په [لَمْ يَلِدْ] جمله کې د زوی او لور موجودیت له الله ﷻ څخه نفې شوی دی. مشرکانو عقیده درلوده چې پرنسټې د الله لوني دي او يهودو عزیر عليه السلام د ده زوی گڼلو، نصاراوو به ویل چې عیسی علیه السلام د الله ﷻ زوی دی چې دا ټولې بې بنسټه دعاوې دي.

د [وَلَمْ يُولَدْ] په جمله کې د الله ﷻ لپاره د پلار شتون نفې او باطل گڼل شوی دی.

د اخلاص سورت دا اصل هم ثابتوي چې د الله ﷻ له مخلوقاتو څخه هيڅوک د الله ﷻ سره سيالي او برابري نشي کولای او هيڅ شی د الله ﷻ په ذات، صفتونو او کړنو کې له ده سره سيالي نشي کولای. دې وينا له الله تعالی سره د سيال شتون نفې کړ او د عربو مشرکانو وهم او گمان يې باطل اعلان کړ چې د الله ﷻ لپاره په کړنو کې د شریک او سيال قايل وو او پرېستې او بتان يې د الله ﷻ سره شریکول.

د اخلاص سورت مرتبه او فضيلت

په يو حديث کې چې حضرت انس رضي الله عنه روايت کړی دی، پيغمبر صلى الله عليه وسلم فرمايلي دي: «قُلْ هُوَ اللَّهُ أَحَدٌ تَعَدِلُ ثُلُثَ الْقُرْآنِ»

يعنې: (د اخلاص سورت د قرآن له دريمې برخې سره مساوي دی) ځکه دا سورت مور د خپل پروردگار او پالونکي سره اشنا کوي. يعنې توحيد رانېسي او قرآن په توليزه توگه درې مرکزي مضامين لري: توحيد، رسالت او معاد (آخرت).

په قرآني آيتونو او نبوي احاديثو کې زيات مطالب موجود دي چې د دې سورت له معناگانو سره ورته والی لري او د دې سورت مفاهيم روښانه کوي.

يادونه: ځينې علماء وايي د اخلاص سورت د الله تعالی په حق کې داسې دی لکه د کوثر سورت چې د پيغمبر صلى الله عليه وسلم په شان کې دی – په دې توگه چې مشرکانو د الله په پيغمبر صلى الله عليه وسلم باندې د زوی نه درلودلو له امله عيب لگاوه چې زوی نه لري او د زوی نه لرل د انسان په حق کې عيب گڼل کېږي – خو ددې پر خلاف د الله لپاره د زوی او شریک په لرلو قائل وو حال دا چې د الله په حق کې د زوی او شریک لرل عيب او نقص دی، نو الله ﷻ د کوثر په سورت کې له خپل رسول څخه دفاع کوي او ورته داسې فرمايي «إِنَّا أُعْطِينَاكَ الْكُوْثِرَ» يعنی مور تا ته لوی خیر درکړی او لکه څرنگه چې ستا دښمنان گمان کوي، ته ناقص او ابتر نه يې.

دلته د اخلاص په سورت کې الله ﷻ خپل پيغمبر صلى الله عليه وسلم ته امر کوي چې ته له الله ﷻ څخه دفاع وکړه او

ووايه: «قُلْ هُوَ اللَّهُ أَحَدٌ» الله يو دی، تر څو له الله څخه د شریک او زوی درلودلو تور هم

لېږي شي.

د لوست گټې او لارښوونې

د اخلاص د مبارک سورت له آيتونو څخه ډېرې گټې حاصلېږي چې ځينو ته يې په لاندې ډول اشاره کوو:

- ❖ الله ﷻ په ذات، صفتونو او کړنو کې یوازنی ذات دی او هیڅوک ورسره ورته والی نه لري.
- ❖ الله ﷻ نه څوک زیږولي دي او نه له چا څخه زیږیدلی دی.
- ❖ الله ﷻ له ټولو مخلوقاتو څخه بې نیازه او مستغني دی او ټول مخلوقات ده ته اړ دي.
- ❖ د اخلاص په مبارک سورت کې د مشرکانو پر عقیده، چې ملایکې یې د الله لورنې گڼلې، د یهودو پر عقیده، چې عزیز علیه السلام یې د الله زوی گڼلو او د نصاراوو پر عقیده، چې حضرت عیسیٰ ﷺ یې د الله زوی گڼلو، د بطلان کرښه رابنګل شوې ده. همدا راز په دې سورت کې دا هم په روښانه ډول په ډاګه شوې چې د الله تعالی ذات بې ساری، منزه او له هر عیب او نیمګړتیا څخه پاک دی.
- ❖ د اخلاص سورت ته د توحید سورت هم وايي، ځکه چې د دې سورت اساسي موضوع د الله تعالی د توحید اثبات دی.



۱- د لاندې کلماتو او جملو معناوې شرح کړئ:

أ. اللَّهُ أَحَدٌ.

ب. اللَّهُ الصَّمَدُ.

ج. وَلَمْ يَكُنْ لَهُ كُفُوًا أَحَدٌ.

- ۲- د اخلاص سورت فضیلت او مرتبه د یوه نبي حدیث په رڼا کې شرح کړئ.
- ۳- د اخلاص سورت بنسټیزه موضوع څه ده؟ واضح یې کړئ.
- ۴- د اخلاص په سورت کې د الله پاک په اړه د کومو باطلو ډلو پر عقایدو رد شوی دی؟



د اخلاص سورت د مقام، مرتبې او ګټو په هکله یوه مقاله ولیکئ او په خپله مقاله کې په آیتونو او احادیثو استدلال وکړئ.

یوازي الله ﷻ د هر څه واکمن او پیدا کوونکی دی

﴿ تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا ﴿١﴾
 الَّذِي لَهُ مُلْكُ السَّمَوَاتِ وَالْأَرْضِ وَلَمْ يَتَّخِذْ وَلَدًا وَلَمْ يَكُن لَّهُ
 شَرِيكٌ فِي الْمَلِكِ وَخَلَقَ كُلَّ شَيْءٍ فَقَدَرَهُ تَقْدِيرًا ﴿٢﴾ وَاتَّخَذُوا مِنْ
 دُونِهِ آلِهَةً لَا يُخْلِقُونَ شَيْئًا وَهُمْ يُخْلَقُونَ وَلَا يَمْلِكُونَ لِأَنْفُسِهِمْ ضَرًّا
 وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا ﴿٣﴾ ﴾ [الفرقان: ١-٣].

د کلماتو معناوي

تَبَارَكَ: ډېر برکتناک، د ډېر خیر څښتن، تر ټولو لوړ او پورته دی.

الْفُرْقَانَ: قرآن، د حق او باطل ترمنځ توپیر کوونکی.

عَلَى عَبْدِهِ: پر خپل بنده پر خپل پیغمبر ﷺ.

الْعَالَمِينَ: مخلوقات، انس او جن.

نَذِيرًا: ویروونکی.

فَقَدَرَهُ تَقْدِيرًا: بیایې اندازه کړې هغه په ځانگړې او بې ساري ډول سره، هرڅه یې

بشپړ او بنه پیدا کړل.

نُشُورًا: وروسته له مرگه بیا راژوندي کول، د قیامت ورځ.

ژباړه

ډېر برکتناک دی هغه ذات چې پر خپل بنده یې فرقان (قرآن) نازل کړ، ترڅو د ټولو نړیوالو لپاره وپروونکی وي.

هغه ذات چې د آسمانونو او ځمکې د پاچاهۍ څښتن دی نه یې څوک زوی نیولی او نه ورسره څوک په واکمنۍ کې برخمن دی. هر شی یې پیدا کړی دی، بیا یې اندازه کړی دی هغه په اندازه سره.

او کافرانو له الله ﷻ نه پرته داسې معبودان ونيول چې هیڅ نشي پیدا کولی، بلکې دوی په خپله پیدا کول کیږي او د خپلو ځانونو لپاره هم د څه گټې یا زیان واک نه لري، نه د وژلو وس لري نه د ژوندي کولو او نه مړه شوي بیا را پاڅولی شي.

تفسیر

د الفرقان مبارک سورت د مکې سورتونو له ډلې څخه دی. د دې سورت اساسي موضوعات د توحید بیان، د مشرکانو د عقیدو بطلان، پر نېکو اخلاقو ټینګار او له بدو کارونو څخه منع کول دي.

پورتني آیتونه چې د سورت په پیل کې راغلي د پاک الله په توحید، د حضرت محمد صلی الله علیه وسلم د رسالت په اثبات او د مشرکانو د عقیدو او انگېرنو په ردولو راڅرخي.

د پیغمبر ﷺ د رسالت ټولیزوالی (تعمیم)

دا مبارک سورت په دې سره پیل شوی چې الله ﷻ باخبره، با برکته او عالیشان ذات دی. حسي او معنوي زیاتوالی، ودې او د خیر ډېروالی او دوام ته برکت ویل کیږي. د الله تعالی د خیر او برکت له نښو څخه په پیغمبر ﷺ باندې د قرآن کریم رالیرنه ده، چې د حق او باطل ترمنځ بېلوونکی دی.

د (عبد) په جمله کې د پیغمبر ﷺ لپاره یو ډول تکریم او عزت دی چې الله تعالی هغه د خپل فرمانبردار بنده په نامه ستایلی دی. د قرآن کریم په نورو آیتونو کې هم د رسول الله ﷺ درناوی او تکریم په (عبد) یعنې د الله بنده سره شوی دی لکه د الله پاک دا وینا: ﴿سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ﴾ همدارنګه د کهف سورت په لومړي آیت کې هم داسې راغلي دي: ﴿الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا﴾.

د تفسیر علما وایې چې په (عبده) یعنی د الله بنده سره د رسول الله صلی الله علیه وسلم یادونه دوه ارزښتناک مفاهیم راپه گوته کوي:

۱- حضرت محمد ﷺ د الله تعالی مخلوق او بنده دی او الله پاک هغه د رسالت او نبوت د مقام لپاره غوره کړی. دلته د نصاروو د عقیدې بطلان ته اشاره ده چې دوی د الله تعالی بنده او مخلوق حضرت عیسیٰ ﷺ د خدای په توگه مني، په داسې حال کې چې بنده او مخلوق هیڅکله هم د عبادت وړ نه دی.

۲- په دې تعبیر کې د رسول الله ﷺ لپاره یو ډول درناوی او عزت دی ځکه چې الله پاک هغه ته د خپل بنده خطاب کړی دی^(۱).

الله تعالی پر خپل بنده حضرت محمد ﷺ باندې قرآن کریم نازل کړ، چې د ټولې نړۍ او نړیوالو لپاره پیغمبر و اوسي او هغه کسان چې په الله ﷻ ایمان نه راوړي او د پیغمبر ﷺ پیروي نه کوي، د جهنم له سخت عذابه څخه وویروي.

دا خبره د اسلام د پیغمبر ﷺ د رسالت پر تعمیم، چې د انس او جن په شمول د ټولو عالمیانو لپاره دی، ښکاره او څرگند دلیل دی.

په کایناتو کې د الله تعالی د وحدانیت دلایل

الله تعالی د پاچاهۍ او ټولې هستۍ څښتن او خاوند دی او په آسمانونو او ځمکو کې د هر شي متصرف دی. الله تعالی بی نیازه دی د مخلوقاتو د چارو په تدبیر او اداره کې د هیچا مرستې او کمک ته اړتیا نه لري.

همدارنگه الله تعالی په ځمکه او آسمانونو کې د ټولو شیانو خالق او پیدا کوونکی دی او څه شی چې له الله ﷻ نه پرته دي هغه ټول مخلوق دی او مخلوق ضعیف او عاجزه وي، چې قوي خالق او پیدا کوونکي ته ضرورت لري.

الله تعالی د هر شي پیداښت په ښه او ښایسته بڼه ترسره کړی، هر شي ته یې ښکلی شکل او صورت وربښلی او د هغه لپاره یې هغه څه برابر کړي دي چې اړتیا ورته لري، ترڅو خپله وظیفه او دنده په سمه توگه سرته ورسوي.

^۱ - تفسیر ابي سعود

مشرکانو د الله ﷻ په وحدانيت ایمان را نه وور او په وحدانيت سره یې د الله تعالی عبادت ونه کړ، بلکې له هغه سره یې شریک او سیال ونيول، حال دا چې پرته له الله څخه بل معبود نشته لکه څرنګه چې الله تعالی په قرآن کریم کې فرمایي:

﴿وَاتَّخَذُوا مِنْ دُونِهِ ءَالِهَةً لَا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ لِأَنْفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَوَةً وَلَا نُشُورًا﴾ .

دا معبودان عاجز او اړ مخلوقات دي، څه شی پیدا کولی نشي او نه ګټه او زیان رسولی شي، ځکه ګټه او زیان یوازې د الله تعالی له لوري دی او دا له ځانه جوړ کړي معبودان د چا په مرګ او ژوند قادر نه دي، بلکې دوی په خپله مري او څرنګه چې د الله تعالی خوښه وي هماغسې یې له منځه وړي.

همدا شان دغه معبودان د دې توان نه لري چې د قیامت په ورځ څوک ژوندي کړي ځکه یوازې الله ﷻ دی چې ژوندي کول او مړه کول کوي، نو یوازې همدا ذات دی چې د عبادت وړتیا لري.

کله چې دغه باطله معبودان دارنګه عاجزه او بیوزلي وي، نو هیڅکله د دې لیاقت او وړتیا نه لري چې د معبودانو په توګه ونيول شي، بلکې خدایي او معبودیت یوازې هغه واحد الله ﷻ لره دی چې پرته له هغه بل معبود نشته.

د لوست ګټې او لارښوونې

له یادو شویو مبارکو آیتونو څخه لاندې ګټې او لارښوونې ترلاسه کولی شو:

❖ د قرآن کریم له نومونو څخه یو نوم فرقان دی، ځکه قرآن کریم حق او باطل، خیر او شر سره جلا کړي دي.

❖ الله ﷻ قرآن کریم پر خپل بنده او پیغمبر ﷺ باندې نازل کړی دی.

❖ الله تعالی خپل پیغمبر حضرت محمد ﷺ د خاتم النبیین په توګه د قیامت تر ورځې پورې د انسانانو او پېریانو لپاره رالیرلی دی.

❖ هغه ذات چې د آسمانونو او ځمکو پیدا کوونکی دی هغه اولاد او سیال نه لري.

❖ یوازې الله ﷻ پیدا کوونکی او جوړوونکی دی، الله ﷻ هر څه پیدا کړي او د هغو پیدایښت یې بشپړ او مناسب ګرځولی دی.

❖ مشرکانو د یوه، قادر، خالق، مالک خدای سره په الوهیت کې داسې شیان شریک کړي دي چې نه یوازې چاته ګټه او زیان نشي رسولای، بلکې بې حسه بې حرکته موجودات دي چې نوروته اړ او محتاج دي او دغسې عقیده د هونبیارانو نه بلکې د ناپوهانو تگلاره ده.

❖ باطل معبودان هیڅکله د څه شي وس او قدرت نه لري، ځکه ټولې چارې د الله ﷻ په قدرت کې دي.



- ۱- د فرقان سورت ولې په دې نوم نومول شوی دی؟
- ۲- ولې قرآن د فرقان په نوم یاد شوی؟
- ۳- د دې لوست له لومړي آيت څخه د حضرت محمد ﷺ د رسالت په عمومیت دلیل راوړئ؟
- ۴- د الله ﷻ د دې وينا **﴿ وَخَلَقَ كُلَّ شَيْءٍ فَقَدَرَهُ تَقْدِيرًا ﴾** توضیح وکړئ؟
- ۵- د دې لوست له دریم آيت څخه هغه پنځه شیان راوباسئ چې باطل خدايان د هغو له درلودلو عاجز او بې وسې دي؟
- ۶- ولې د درناوي او تشریف په ځای کې رسول الله ﷺ د (عبد) په نامه سره یادېږي؟



څه چې مو په دې لوست کې لوستي دي د هغه لندیز او مهم ټکي په لسو کړنو کې په خپلو کتابچو کې وليکئ.

د الله تعالى غوره نومونه

قال تعالى: ﴿هُوَ اللَّهُ الَّذِي لَا إِلَهَ إِلَّا هُوَ عِلْمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ ﴿١﴾ هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ ﴿٢﴾ هُوَ اللَّهُ الْخَلِيقُ الْبَارِئُ الْمُصَوِّرُ لَهُ الْأَسْمَاءُ الْحُسْنَىٰ يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٣﴾ [الحشر: ٢٢-٢٤]

د کلماتو معنا

- الْغَيْبُ:** پټ (هغه چې زموږ د احساس او درک څخه پټ وي لکه جنت، دوزخ، ملايکي او داسې نور...).
- الشَّهَادَةُ:** ښکاره (هغه چې د ليدلو او درک کولو وړ وي لکه غرونه، ستوري او نور...).
- الْمَلِكُ:** د هر شي مالک او متصرف.
- الْقُدُّوسُ:** پاک او سپېڅلی.
- الْمُؤْمِنُ:** تصديق کوونکی، امان ورکوونکی.
- الْمُهَيَّمِنُ:** د هر شي څارونکی او ساتونکی.
- الْعَزِيزُ:** قوي او غالب.

لوی او قوي چې څوک پرې برلاسی کیدای نشي. **الْجَبَّارُ:**

لويي کوونکی. **الْمُتَكَبِّرُ:**

د موجوداتو نوی پیدا کوونکی. **الْبَارِئُ:**

صورت جوړوونکی (په مناسبي بڼې سره د ټولو شیانو ترکیبوونکی). **الْمُصَوِّرُ:**

بڼه او غوره نومونه. **الْأَسْمَاءُ الْحُسْنَى:**

ژباړه

الله ﷻ هغه ذات دی چې له هغه پرته بل هېڅ معبود برحق نشته. عالم دی پر غیبو باندې او (عالم دی) په ښکارو باندې، هماغه (الله) ډېر مهربان او زیات بښونکی دی.

الله ﷻ هغه ذات دی چې له هغه پرته کوم معبود برحق نشته، هغه پاچا دی، ډېر پاک دی (له ټولو عیبونو څخه) سالم دی، امان ورکوونکی دی، ساتونکی دی، په ټولو برلاسی دی، په زور د خپل حکم نافذوونکی او د لویې څښتن دی، پاک دی الله له هغو شیانو چې (مشرکان یې) ورسره شریکوي.

الله ﷻ هغه ذات دی چې پیدا کوونکی (له نشت نه وجود ته) را ویستونکی، شکل او صورت ورکوونکی دی. د هغه لپاره ډېر غوره نومونه دي. هرڅه چې په آسمانونو او ځمکه کې دي هغه ټول په پاکۍ سره د الله ﷻ ستاینه کوي او هغه برلاسی او حکمت والا دی.

تفسیر

د الله ﷻ غوره نومونه

په دې دريوو آیتونو کې د الله تعالیٰ څه نومونه یاد شوي دي، په داسې حال کې چې په بل هېڅ کوم سورت کې د الله تعالیٰ نومونه داسې پرله پسې نه دي ذکر شوي. د دې سورت په دريو آیتونو کې د الله پاک له غوره نومونو څخه اوولس نومونه بیان شوي دي.

دا مبارک آیتونه د الله د وحدانیت په ټینګار، یعنې د ﴿لَا إِلَهَ إِلَّا اللَّهُ﴾ په شعار سره پیل شوي دي او په تاکید یې فرمایلي دي، چې الله تعالیٰ په غایبو، حاضر، ښکاره او پټو پوهیږي.

الله ﷻ بښونکی او ډېر مهربانه دی. د الله ﷻ رحمت زیات او تل تر تله دی او ټولو شیانو ته شامل دی، الله ﷻ واحد او یوازې دی.

بیا مبارکو آیتونو د الله ﷻ یو شمیر غوره نومونه د اصل توحید سره پیوست کړي او فرمایي: الله ﷻ مالک او پاچا دی له ده پرته بل څوک د ملکیت او پاچاهۍ څښتن نشته، الله ﷻ له هر عیب څخه پاک او له هرې نیمگړتیا څخه چې له ده سره مناسب نه وي خالي دی. مفسرینو ویلي دي، چې د (ملک) له نوم څخه وروسته د (قدوس) لفظ راوړل، دپته اشاره ده، چې که څه هم الله تعالی مالک، پاچا او د ټولو شیانو متصرف دی خو د الله ﷻ تصرف د ځمکې پرمخ د مغرورو او ظالمو پاچاهانو د تصرف په شان نه دی، بلکې د الله ﷻ تصرف او ملکیت په خپله پاچاهۍ او مخلوقاتو کې له هر ډول ظلم او عیب څخه پاک او خالي دی.

لویي او عظمت د الله ﷻ ځانگړتیا ده

الله تعالی خپلو دوستانو ته سلامتي ورپه برخه کوي، الله ﷻ د خپلو پیغمبرانو تصدیق کوونکی او امن ورکوونکی دی.

الله تعالی برلاسی او د شان او شوکت او دبدبې او لویۍ خاوند دی. هغه څه چې د الله ﷻ د جلال او عظمت سره مناسب نه وي د هغه څخه پاک دی.

د الله تعالی دوه صفتونه: (جبار او متکبر) د الله ﷻ له شان سره مناسبه مدح او ستاینه ده، خو د مخلوقاتو لپاره بد او ناوړه صفتونه گڼل کېږي.

نبي کریم ﷺ په قدسي حدیث کې د خپل پالونکي څخه روایت کړی چې الله ﷻ فرمایلي دي: "الْكِبْرِيَاءُ رِدَائِي وَالْعِظْمَةُ إِزَارِي فَمَنْ نَارَعَنِي وَاحِدًا مِنْهُمَا أَلْقَيْتُهُ فِي النَّارِ" یعنې: کبریا زما خادر او لویي زما پرتوگ دی، نو هر څوک چې په یو له دې دوو صفتونو کې زما سره سیالي کوي نو هغه به د دوزخ اور ته واچوم.

الله تعالی داسې خالق او پیدا کوونکی دی چې ټول کاینات او هستي یې له نشت څخه پیدا کړې ده، الله تعالی ټولو شیانو ته صورت او شکل ورکړی او ټول مخلوقات یې په یوه خاص شکل او هیأت سره پیدا کړي دي. د الله تعالی لپاره غوره نومونه دي چې په هماغو سره ستایل شوی دی. دا سورت لکه څنګه چې د الله ﷻ په حمد او ستاینه پیل شوی همدارنګه د الله ﷻ په حمد او ستاینه پای ته رسېدلی دی. د ځمکې او آسمانونو مخلوقات د الله پاک ستاینه کوي او الله ډېر لوی او د حکمت څښتن دی.

د انسان پر ژوند باندې د الله تعالی د غوره نومونو اغېز

أسماء الله الحسنى یا د الله تعالی نېک نومونه د الله پاک د پېژندو غوره وسیله ده، انسانان په دنیا کې د الله تعالی د ذات د لیدلو توان نه لري، نو ځکه د الله جل جلاله د صفاتو د پېژندلو یوازینی او سمه لاره د قرآن کریم هغه آیتونه او د پیغمبر علیه السلام هغه صحیح احادیث دي چې په هغو کې د الله تعالی صفات ذکر شوي دي. له همدې امله ده چې د الله تعالی صفات او اسماء توقیفی دي، یعنی د قرآن او سنتو په نصوصو پورې متوقف دي او د اجتهاد او اټکل پر بنسټ په هغو کې زیاتې او کمی جواز نه لري.

د اسماء الله الحسنى زده کړه او په هغو کې فکر کول د انسان پر ژوند ډېرې ګټورې اغېزې لري چې ځینې یې په لاندې ډول دي:

۱- د الله تعالی د نومونو په معنا او مفهوم پوهېدل د الله تعالی د پاک ذات په هکله زموږ پوهه او معرفت زیاتوي چې دا کار الله تعالی ته د انسان د تقرب او نژدېوالي او د هغه په زړه کې د الله د مینې او محبت د زیاتېدو او د الله تعالی له قهر څخه د وېرې لامل ګرځي چې د دې ټولو اغېزې د انسان په وګړیز او ټولنیز ژوند کې د نېکو اعمالو د زیاتېدو او د ناوړه اعمالو او ګناهونو څخه د ځان ژغورلو په بڼه څرګندېږي.

۲- الله تعالی په بل آیت کې فرمایلي دي: ﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا﴾ [الأعراف: ۱۸۰] ژباړه: الله لره غوره نومونه دي، هغه په هماغه غوره نومونو سره وبلئ. یعنې کله چې له الله تعالی څخه څه شی غواړئ د خپل حاجت او اړتیا سره په مناسب نوم دعا وکړئ، د بېلګې په ډول: ای رحمان ذاته! زما ګناهونه راوبښه! زما رازقه خدایه! زما رزق پراخه کړه! او داسې نور.

۳- له رسول الله ﷺ څخه په صحیح حدیث کې نقل شوی چې فرمایي: «إِنَّ لِلَّهِ تِسْعِينَ اسْمًا، مِائَةٌ إِلَّا وَاحِدًا، مَنْ أَحْصَاهَا دَخَلَ الْجَنَّةَ...»^(۱)

ژباړه: الله پاک نهه نوي نومونه لري، هر چا چې هغه په یادو زده کړل، پر معنا یې ځان پوه کړ او د هغو په مقتضا یې عمل وکړ، الله جل جلاله به یې جنت ته داخل کړي.

فعالیت: هر زده کوونکی دې د الله ﷻ هغه نومونه چې په دې سورت کې ذکر شوي نه دي، وپلټي او بیا دې په خپله کتابچه کې ولیکي.

۱ - حدیث متفق علیه، صحیح البخاری ۲۵۹/۳، و صحیح مسلم حدیث ۲۶۷۷.

د لوست گټې او لارښوونې

د دې لوست د مبارکو آیتونو ځینې گټې دا دي:

- ❖ دا مبارک آیتونه له سترو قرآني آیتونو څخه دي، چې الله تعالی او د هغه صفتونه یې مور ته معرفي کړي دي.
- ❖ دې مبارکو آیتونو د الله ﷻ غوره نومونه او پر هغو باندې یې د ایمان او یقین اهمیت بیان کړی دی.
- ❖ پر مور لازم دي چې الله ﷻ په اسماء او صفاتو سره وپیژنو او په هماغو نومونو او صفاتو له الله ﷻ څخه غوښتنه وکړو.
- ❖ د الله تعالی د نومونو او صفتونو په معنا پوهیدل، په هغو کې فکر او سوچ کول او د هغو له غوښتنې سره سم عمل کول د انسان پر فردي او ټولنیز ژوند باندې سمه او نیغه اغیزه لري او د دې لامل کیږي چې ټولنه د بښکې او بریا په لور گامونه پورته کړي.



- ۱- د الله ﷻ له غوره نومونو څخه چې د الحشر په سورت کې یاد شوي دي لس نومونه بیان کړئ؟
- ۲- په مخلوقاتو کې د الله ﷻ پاچاهي او د ځمکې د نورو پاچاهانو ترمنځ توپیر بیان کړئ؟
- ۳- د جبار او متکبر د صفتونو نسبت ورکول الله ﷻ ته او مخلوق ته، څه توپیر لري؟
- ۴- څرنگه کولای شو د الله پاک د نېکو نومونو او صفتونو څخه د اغېزمنتیا په ترڅ کې په خپل وگړیز او ټولنیز ژوند کې رغنده بدلون راولو؟



د (اسماء الله الحسنی) د یادولو، ثواب او د انسان په ژوند باندې د هغو د اغېزې په هکله یوه وره مقاله ولیکئ او په دې اړه په نوي احادیثو استدلال وکړئ.

انسان عبث او بی فایدې نه دی پیدا شوی

﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ﴿۱۱۵﴾ فَتَعَلَىٰ اللَّهُ
 الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ ﴿۱۱۶﴾ وَمَنْ يَدْعُ مَعَ اللَّهِ إِلَهًا
 آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ ﴿۱۱۷﴾
 وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ ﴿۱۱۸﴾ [المؤمنون: ۱۱۵-۱۱۸]

د کلماتو معناوې

عَبَثًا:

باييزه، بي گټې.

فَتَعَلَىٰ اللَّهُ:

الله پاک له هر ډول نقص او نیمګړتیا څخه لور او پاک دی.

الْمَلِكُ الْحَقُّ:

رښتینی او حق واکمن.

يَدْعُ:

راوبلي.

بُرْهَانَ:

دلیل او حجت.

ژباړه

آيا تاسې انگيرلې وه چې موږ تاسې باييزه او عبث پيدا کړي ياست او تاسې زمور لور ته بيرته نه راگرځول کيږئ، نو لور او پورته دی الله ﷻ رښتینی (حقيقي) پاچا، له هغه پرته بل هيڅ کوم معبود نشته، د عزتمن عرش څښتن دی. او څوک چې له الله ﷻ سره کوم بل معبود چې هيڅ دليل هم پری نه لري، راوبلي نو د هغه حساب د هغه د رب سره دی. بيشکه کافران هيڅ کله بری نه مومي. ای محمده! ووايه زما ربه بښنه وکړه او رحم وکړه او ته تر ټولو رحم کوونکو ښه رحيم يې.

تفسیر

الله تعالی کافرانو ته خطاب کوي او فرمایي: آیا گمان کوئ چې ما تاسو بایزه او عبث پیدا کړي یاست؟ نه داسې نه ده بلکې مور تاسې د عبادت، تهذیب، زده کړې او الهي اوامرو د سرته رسولو لپاره پیدا کړي یاست او آیا گمان کوئ چې وروسته له مرگه دویم ځلې به د حساب او بدلې لپاره راپورته نشئ.

لور او پورته دی الله تعالی له دې څخه چې یو شی پرته له حکمته پیدا کړي. الله تعالی یو دی او پرته له هغه بل هېڅ معبود او خالق نشته او هغه د ستر عرش خښتن دی.

په مبارک آیت کې عرش د کریم (عزتمن) په صفت موصوف شوی دی ځکه چې عرش د عالمیانو پروردگار او (اکرم الاکرمین) ذات ته منسوب دی. بیا الله تعالی هغه څوک چې ده ته د زوی یا شریک او سیال په لرلو قایل دي، تهديدوي او فرمایي: هر هغه څوک چې له الله پرته بل معبود رابلي او په خپل دې کار باندې کوم حجت او دلیل هم نه لري، نو بیشکه د هغه حساب او کتاب د هغه له رب سره دی او دا ډول خلک هیڅکله هم بریمن کیدلای نشي.

دا د هغو کسانو لپاره ډیر لوی تهديد دی چې له الله تعالی سره شریک نیسي. داسې کسان به هیڅکله کامیاب نشي، بلکې ناکام به وي او څوک چې په آخرت کې ناکام شي نو د هغو لپاره سخت عذاب دی.

د کافرانو ناکامي او د مؤمنانو کامیابي

پورتنې مبارک آیتونه چې د المؤمنون د سورت آخري آیتونه دي په ټینګه د کافرانو په ناکامي او د مؤمنانو په کامیابي او خلاصون دلالت کوي، چې د سورت په پیل کې هم تاکید پرې شوی دی، تر څو د دواړو ډلو ترمنځ تفاوت او توپیر روښانه کړي.

په دې ترتیب الله تعالی خپل پیغمبر او وروسته بیا د هغه امت ته ښوونه کوي چې د مغفرت او رحمت غوښتنې لپاره یوازې همده ته رجوع وکړئ ځکه الله تعالی ډېر ښه ښوونکی او ډیر زیات رحم کوونکی دی.

بخاري، مسلم، ترمذي او ابن حبان له حضرت ابوبکر رضي الله عنه څخه روایت کړی چې هغه رسول الله ﷺ ته وویل: ای د الله رسول! ماته داسې دعا راوښيه چې په خپل لمانځه کې یې ووايم، نو رسول الله ﷺ ورته وویل: ووايه: «اللهم إني ظلمت نفسي ظلماً كثيراً، و إنه لا يغفر الذنوب الا أنت، فاغفر لي مغفرةً من عندك، و ارحمني، إنك أنت الغفور الرحيم».

ژباړه: ای الله! ما پر خپل نفس ډیر زیات ظلم کړی دی او یقیناً پرته له تا بل څوک د گناهونو ښوونکی نشته نو ماته ښه وکړه او پر ما رحم وکړه همدا ته ښوونکی مهربانه یې.

قرآن کریم شفا ده

مفسرینو فرمایلی دي چې دا دوه آخري آیتونه د شفا آیتونه دي. ابن ابی حاتم له عبدالله بن مسعود رضي الله عنه څخه روایت کړی، چې عبدالله بن مسعود په یوه مریض سرې تیریده (د هغه عیادت یې وکړ) او د هغه په غوږ کې یې د ﴿أَفَحَسِبْتُمْ أَنَّمَا خَلَقْنَاكُمْ عَبَثًا...﴾ آیتونه د سورت تر پایه ولوستل، نو هغه مریض شفا ومونده، ما دا خبره د الله ﷻ پیغمبر ته یاده کړه، پیغمبر ﷺ عبدالله بن مسعود ته وفرمایل: (بماذا قراءت في أذنه؟) د هغه سرې په غوږ کې دې څه ولوستل؟ هغه د الله ﷻ پیغمبر ته موضوع بیان کړه، د الله ﷻ پیغمبر وفرمایل: (والذي نفسي بيده، لو ان رجلاً موقناً قرأها علي جبل لزال) قسم په هغه ذات چې زما نفس د هغه په قبضه کې دی که کوم شخص په یقین سره دا آیتونه پر یوه غره باندي ولولي نو غره به خامخا له منځه ولاړ شي.

هغه څه چې دلته د یادونې وړ او مهم دي، د لوستونکي ایمان، یقین او د زړه صفایي ده او په قرآن سره د تداوی او علاج په اړه د ناروغ استعداد او باور لرل دي، یعنې دا چې ناروغ هم د قرآن په وسیله د معالجه او تداوی لپاره تیاري او آمادگي ولري.

د لوست گټې او لارښوونې

له پورتنیو آیتونو څخه چې کومې گټې ترلاسه کيږي په لاندې ډول دي:

❖ د الله ﷻ بندگان او مخلوقات په دنیوي ژوندانه کې ډېر لوړ او لوی مسؤلیت او وظیفه لري چې هغه د عبودیت څرگندونه او د الهي قانون او نظام په سیوري کې ژوند کول دي، الله پاک په دې اړه فرمایي: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ ژباړه: ما انسانان او پېریان یوازې د خپل عبادت لپاره پیدا کړي دي.

مفسرینو د عبادت تعریف داسې کړی: (کل ما یحبه الله من الأقوال و الأفعال) یعنې هر هغه وینا او کړنه چې الله پاک یې خوښوي او پر هغې راضي کيږي عبادت دی. پر دې بنسټ ویلای شو چې د عبادت دایره ډېره پراخه ده او ټولو نېکو اعمالو ته داخلېږي، او یوازې د اسلام د مشهورو ارکانو لکه لمونځ، روژې، زکات او حج نوم نه دی.

پر مسلمان لازم دي چې خپل ټول ژوند د الله تعالی په عبادت یعنې د هغه د قانون او نظام په پیروي کې تېر کړي او مرگ یې هم د هغه په لار کې وي. همدا مطلب د قرآن کریم په بل آیت کې په خورا روښانه ډول داسې څرگند شوی دی: ﴿قل إن صلاتي ونسکي ومحیای ومماتی

لله رب العالمين .. ﴿ ٢٠٠﴾ ژباړه: ووايه ای پیغمبره! بېشکه زما لمونځ، زما قرباني، زما ژوند او زما مرگ د کایناتو د رب لپاره دی.

امام ابو عبدالله بن علي ترمذي ويلي دي: الله تعالی مخلوقات د خپلو بندگانو په حیث پیدا کړي دي چې د ده عبادت وکړي او دوی ته د عبادت په مقابل کې بدله ورکړي او یا د عبادت په پرېښودلو دوی مجازات کړي. نو کله چې انسانان د الله ﷻ عبادت وکړي، نو دوی د آزادو او با کرامته بندگانو په توگه د دنیا له غلامۍ څخه آزاد دي او د آخرت له امن څخه په ډک کور کې به پاچاهان وي، خو که د الله تعالی له بنده گۍ او غلامۍ څخه سرغړونه وکړي، نو دوی به دنیا کې تبتیدونکي، سرکشه او بدخویه غلامان وي او سبا (د قیامت په ورځ) به د زنداني دښمنانو په څېر د اور په طبقو کې راځوړند وي.

❖ پرته له شکه دا به د انسان تنگ نظري، جهالت او بې عقلي وي که چیرې د ماده پرستو په څیر گومان وکړي چې همدا د دنیا کور دی او الله ﷻ او د آخرت کور ته به بې ورگرځیدل نه وي، ترڅو هلته انسانانو ته د هغوی د کړو وړو مطابق بدله ورکړل شي.

❖ هغه کسان چې له الله سره شریک نیسي او په دې کار کې هیڅ ډول دلیل او حجت نه لري، نو دوی د عذاب مستحق دي.



د قرآني آیتونو څخه د لاندینو موضوعاتو لپاره دلیل راوړئ:

۱. الله تعالی مخلوقات عبث او بایزه نه دي پیدا کړي.
۲. له پروردگار سره د نسبت له امله، عرش د کریم په صفت ستایل شوی دی.
۳. د رحمت او مغفرت لپاره د دعا مستحب والی.
۴. قرآن کریم شفا ورکوونکی دی په دې هکله نبوي حدیث بیان کړئ؟
۵. انسان باید د ژوند په ټولو اړخونو کې د الهي قانون او نظام تابع وي.



(څرنگه یو همدمند او مسؤلیت لرونکی ژوند درلودلای شو؟) تر دې سرلیک لاندې یوه مقاله ولیکئ چې له شلو کرښو څخه کمه نه وي.

انسان د الهي نعمتونو په سيوري كې

﴿ اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ ﴿۳۲﴾ وَسَخَّرَ لَكُمُ الشَّمْسَ وَالْقَمَرَ دَائِبَيْنِ وَسَخَّرَ لَكُمُ اللَّيْلَ وَالنَّهَارَ ﴿۳۳﴾ وَعَاتِكُمْ مِنْ كُلِّ مَا سَأَلْتُمُوهُ وَإِنْ تَعَدُّوا نِعْمَتَ اللَّهِ لَا تَحْصُوهَا إِنْ الْإِنْسَانَ لَظَلُومٌ كَفَّارٌ ﴿۳۴﴾﴾ [ابراهيم: ۳۲-۳۴]

د کلماتو معنا

سَخَّرَ: تابع يې کړل، اېل يې کړل.

دَائِبَيْنِ: له عادت او قانون سره سم چلېدونکي. تل په يو شان روان.

لَا تَحْصُوهَا: هغه نشي شمېرلي؟

ژباړه

الله ﷻ هغه ذات دی چې آسمانونه او ځمکه يې پيدا کړې ده او له آسمانه يې اوبه راښکته کړې دي. بيا يې د هغو په وسيله ستاسې د خوراک لپاره راز راز ميوې پيدا کړې او بېړۍ يې ستاسې لپاره تابع کړې، چې په سمندر کې د الله په حکم روانې شي او سيندونه يې هم ستاسې په واک کې درکړل او لمر او سپوږمۍ يې ستاسې لپاره تابع (ګټور) کړې دي چې تل په يو شان روان دي او شپه او ورځ يې ستاسې لپاره په کار واچوله او ټول هغه څه يې تاسې ته درکړل چې تاسې غوښتل، که تاسې وغواړئ چې د الله ﷻ نعمتونه وشميرئ، نو شميرلي يې نه شي. حقيقت دا دی چې انسان ډېر بې انصافه او ناشکره دی.

تفسیر

د الهي نعمتونو نښې

الله تعالی په دې آیتونو کې خپل نعمتونه پر مخلوقاتو څرگند کړي دي، د خپل وجود او قدرت دلایلو ته اشاره کوي او دا نعمتونه انسان ته ورپیژني.

الله ﷻ آسمانونه او ځمکه له نشت څخه پیدا کړل او د آسمانونو او ځمکو په پیدایښت کې یې د خپل عظمت د قدرت دلایل او نښې څرگندې کړې.

الله تعالی له وریځو څخه بارانونه نازلوي او د هغو په واسطه ډول ډول نباتات له مختلفو رنگونو او خوندونو او ډول ډول ګټو سره راشنه کوي، ترڅو انسانان ورڅخه روزي لاس ته راوړي او په مختلفو طریقو ورڅخه ګټه واخلي.

الله تعالی ستاسې لپاره بیړۍ تابع کړي دي، ترڅو د الله ﷻ په امر په بحر کې حرکت وکړي. په دې معنا چې د کښتۍ جوړیدنه یې تاسوته دروښوده او د هغه کارول یې ستاسو لپاره آسانه کړل او بادونه یې راولیږل چې د الله ﷻ په امر او توفیق د خپل مسیر په لور حرکت وکړي.

الله تعالی هغه ذات دی چې سیندونه یې په ځمکه کې جاري کړي، ترڅو له اوبو څخه یې د څښلو، ځمکو څړوبولو او د نورو اړتیاوو د پوره کولو لپاره ګټه واخلي.

د دې لوست مبارک آیت د (الله) په لفظ پیل شوی چې دا قرآني اسلوب او طریقه د بی نیازه ذات پر وړاندې، په زړونو کې د ویرې او ډار احساس راویښوي او د مشرکانو پام پر الله تعالی باندې د ایمان وچوب ته را اړوي.

د لمر او سپوږمۍ حرکت

دا آیتونه موږ د الله ﷻ معرفت او پیژندنې ته متوجه کوي چې الله تعالی هغه ذات دی چې لمر او سپوږمۍ یې د هغو د حرکت په دوران کې، انسانانو ته د ګټې رسولو او د ځمکې پر مخ د ژوند کولو لپاره مسخر کړي او په خدمت یې لګيا کړي دي. همدارنګه شپه او ورځ یې په خپل پرله پسې تګ او راتګ او د دندو په ترسره کولو کې زموږ لپاره مسخر کړي دي، ترڅو په ورځ کې د الله ﷻ له فضل او برکت څخه روزي وغواړو او د خپل ژوندانه ګټې او ضرورتونه ترلاسه کړو او د شپې له لوري خوب او استراحت وکړو او بیرته خپل قوت حاصل کړو، لکه څرنګه چې الله تعالی فرمایلي دي:

- ❖ پر انسان لازمه ده چې د الهي نعمتونو پر وړاندې ناشکري او غفلت ونه کړي.
- ❖ که چيرې انسان د الله ﷻ نعمتونه د الله ﷻ په لار او طاعت کې ونه کاروي، نو په حقيقت کې يې پر خپل ځان ظلم کړی دی.
- ❖ بايد وپوهېږو چې د شکر ادا کول يوازې په ژبې پورې منحصر نه دي. گناه کول او د الله ﷻ له اوامرو څخه سرغړونه د ناشکري-روښانې بڼې دي او د الله ﷻ اطاعت او د نېکو اعمالو ترسره کول د مننې او شکر ادا کولو غورې لارې دي.



- ۱- الله تعالى د څه لپاره شپه او ورځ پيدا کړې ده؟
- ۲- د شپو او ورځو د تحرک او بدلون گټې بيان کړئ؟
- ۳- قرآني آيتونه په دغه لوست کې د (الله) په لفظ پيل شوي، په دې کې څه گټې نغښتې دي؟
- ۴- د لمر او سپوږمۍ په خوځښت او دوران کې د الله ﷻ د قدرت نښې بيان کړئ؟
- ۵- په پاسنيو آيتونو کې ياد شوي نعمتونه وشميرئ؟

د الله ﷻ په لوري بلنه

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿ وَمَا يُلْقَاهَا إِلَّا الَّذِينَ صَبَرُوا وَمَا يُلْقَاهَا إِلَّا ذُو حَظٍّ عَظِيمٍ ﴿ [فصلت: آية: ۳۳-۳۵]

د کلماتو معنا

ادْفَعْ بِالَّتِي هِيَ أَحْسَنُ: بدی-ته په نېکۍ ځواب ورکړه (د بدۍ مخنیوی په هغه څه

سره وکړه چې هغه ډیر بڼه وي).

وَلِيٌّ حَمِيمٌ: نږدې، خوږ او گران دوست.

مَا يُلْقَاهَا: دا بڼه صفت (مقام) نه ورکول کېږي.

لَوِيه برخه.

وَلِيٌّ حَمِيمٌ

مَا يُلْقَاهَا:

حَظٌّ عَظِيمٌ:

ژباړه

او د هغه چا له خبرې نه به بڼه خبره د چا وي، چې هغه د الله خوا ته بلنه ورکړه او نیک عمل یې وکړ او ویې ویل بیشکه زه له مسلمانانو څخه یم، او (ای یېغمبره!) نیکي او بدې یو شانته نه دي، ته د بدۍ مخنیوی په هغې نیکۍ سره وکړه چې هغه ډېره بڼه وي، ته به وگورې چې له تاسره د چا د بڼمنې وه هغه به دې خوږ دوست گړځیدلی وي. دغه صفت نه په برخه کېږي، مگر هغو خلکو ته چې صبر کوي او دغه مقام نه په برخه کېږي، مگر هغو خلکو ته چې د غټې برخې خاوندان دي.

اجمالي معنی: حضرت عبدالله بن عباس رضي الله عنه ويلي دي چې د دې الهي وينا ﴿وَمَنْ

أَحْسَنُ قَوْلًا مِّمَّنْ دَعَا...﴾ څخه مراد د الله ﷺ پېغمبر دی چې خلک يې د اسلام لوري ته

راوبلل او رښتینی عمل يې وکړ او د اسلام سپیڅلی دین يې مور ته د الهي ډالی په توګه پریښود. په یوه بل روایت کې له عبدالله بن عباس رضي الله عنهما څخه نقل شوي دي چې مراد له دې آیت

څخه د پېغمبر ﷺ صحابه او یاران دي. او د ﴿فَإِذَا أَلَدِيَ بَيْنَكَ﴾ آیت په هکله مفسرینو

ویلي دي چې دا د ابو سفیان بن حرب په هکله نازل شوی دی چې د پېغمبر ﷺ ډیر سخت دښمن و خو بیا يې دوست او ملاتړی شو.

غوره وينا

پورتنیو آیتونو د یو انسان د غورې وينا لپاره درې صفتونه بیان کړي دي.

- څوک چې د الله ﷺ توحید، طاعت او عبادت ته بلنه ورکوي.
- څوک چې په ښو او نیکو اعمالو چې الله ﷺ پرې امر کړی، التزام او پابندی ولري او د الله له محرماتو څخه ځان وژغوري.
- څوک چې له نیکو مسلمانانو سره اړیکې او له هغوی سره دوستي، محبت او همکاري ولري او له هغوی څخه دفاع وکړي.

د الله لوري ته بلنه یوه شرعي وجیبه ده

محمدي شریعت انسانانو ته د الله جل جلاله وروستی رسالت او نظام دی، خلکو ته د دې دین رسول او اسلامي احکامو او لارښوونو ته د خلکو هڅول، یوازې د دعوت له لارې ممکن دي. دالله لور ته بلنه یوه شرعي وجیبه ده او ځانته اصول او قواعد لري چې د قرآن کریم او د رسول علیه السلام له سنتو څخه اخیستل شوي دي.

هر مسلمان (نر او ښځه) په دې مکلف دي چې د خپلې پوهې او وس سره سم د دین د خپرولو په لاره کې زیار ویاسي. په قرآن کریم کې د دعوت او د دعوت د لارو چارو په اړه ګڼ شمیر آیتونه راغلي دي، په دې آیتونو کې ټینګار شوی دی چې دعوت باید په نرمه لهجه، نیکو اخلاقو او غوره خبرو اترو سره ترسره شي. د بېلګې په ډول الله جل جلاله د بلونکو امام

او لارښود حضرت محمد صلی الله علیه وسلم ته داسې فرمایي: ﴿ادْعُ إِلَى سَبِيلِ رَبِّكَ بِالْحُكْمَةِ
وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ...﴾ [النحل: ۱۲۵] ژباړه: (ای پیغمبره!) د خپل رب لارې
ته په حکمت او غوره نصیحت سره بلنه وکړه او له خلکو سره په داسې ډول مباحثه وکړه چې ډېره
غوره وي.

د الله په لاره کې د دعوت او بلنې آداب

د الله ﷻ د دین د اصولو او اساساتو له بیانولو او د بنده او الله تعالی ترمنځ د اړیکو له ټینګولو
وروسته، الله تعالی د داعیانو او بلونکو آداب او د بندګانو ترمنځ د نیکو اړیکو د استحکام په
هکله داسې فرمایي:

﴿وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ
وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿۸۱﴾ وَمَا يُلْقِيهَا إِلَّا الَّذِينَ صَبَرُوا وَمَا يُلْقِيهَا إِلَّا
ذُو حَظٍّ عَظِيمٍ ﴿۸۲﴾﴾

د الله تعالی لوري ته بلونکي (داعیان) ډېر غوره خلک دي، نو پر دوی لازم دي چې د خلکو
سره خپلې اړیکې نیکې کړي او د ستونزو، کړاوونو او تکالیفو په وړاندې له صبر او زغم څخه
کار واخلي او بدیو ته په نیکۍ او احسان ځواب ورکړي - الله تعالی فرمایلي دي چې ښه او بده وینا
او کړنه برابره نه ده، ځکه الله تعالی له ښې وینا او کړنې څخه ناراضه کېږي او خاوند ته یې نیکه بدله
ورکوي خو له ناوړې او بدې وینا او کړنې څخه ناراضه کېږي او خاوند ته یې سزا ورکوي، نو پر
دې اساس مؤمن دعوت کوونکي ته لازمه ده چې د خلکو بدۍ په نیکۍ ځواب کړي او د بدۍ په
وړاندې له نیکۍ څخه کار واخلي چې دا کار د هغه لپاره وړ او غوره دی او د هغه فضیلت او وړتیا
خرګندوي.

کله چې د الله د دین دعوت کوونکی، بدې په احسان او نیکۍ او گناه په ښښه او زغم ځواب
کړي، نو په حقیقت کې دی د خلکو دوستي حاصلوي، د هغوی کرکه او کینه لرې کوي او دښمن
یې په خواخوږي او رښتیني دوست بدلېږي.

دا ستر خصلت د هغه چا په برخه کې چې د خپل نفس په وړاندې مجاهده او هلې ځلې کوي او
د قهر، غوسې، آزار او ضرر په مقابل کې له صبر، زغم او حوصلې څخه کار اخلي. همدارنگه دا
ښه او نیک صفتونه یوازې د هغو کسانو په برخه کې چې په دنیا کې د نیکمرغۍ څخه برخمن
وي او په آخرت کې د اجر او ثواب د ترلاسه کولو لپاره هلې ځلې کوي.

ابن عباس رضي الله عنه د ﴿وَمَا يُلْقِيهَا إِلَّا الَّذِينَ صَبَرُوا...﴾ د آیت په تفسیر کې ویلي
دي چې الله تعالی مؤمنانو ته امر کړی دی، ترڅو د قهر او غضب پر وړاندې له صبر او

حوصلې، د جهل پر وړاندې له حلم او نرمۍ او د بدۍ پر وړاندې له عفوې او بښنې څخه کار واخلي، نو هرکله چې داسې کارونه ترسره کړي، الله پاک به دى د شيطان له شر څخه ساتي، دښمن به يې ورته تابع ګرځوي او هغه به ورته په خواخوږي او خواږه دوست بدلوي.

فعاليت

زده کوونکي دې په دوو ډلو وویشل شي او له مشورې وروسته دې يو زده کوونکي د خپل ګروپ په استازيتوب د بدۍ په مقابل کې د ځواب ويلو طريقه شرح کړي، بيا دې د دويمې ډلې زده کوونکي د لومړۍ ډلې په خبرو کره کتنه وکړي.

د لوست ګټې او لارښوونې

- د دې لوست له آيتونو څخه ډېرې ګټې ترلاسه کيږي چې ځينو ته يې اشاره کوو:
- ❖ په دنيا کې د الله ﷻ لوري ته له داعيانو څخه هيڅوک بڼه او غوره نشته، همدوی دي چې د ايمان، عمل او دعوت ترمنځ يې يووالی راوستی دی.
- ❖ پر مؤمن لازم دي چې خپل ايمان ظاهر او هغه اعلان کړي او په مجلسونو، غونډو او ټولنو کې د ايمان په درلودلو د عزت او وياړ څرګندونه وکړي، چې دا په خپله تر ټولو بڼه بلنه او دعوت دی.
- ❖ لکه څرنګه چې نيکي او بدې يو شانته نه دي، نو پر مؤمن لازمه ده چې نيکي غوره کړي او بدۍ ته په نيکۍ ځواب ووايي.
- ❖ له نورو سره احسان او نيکي او د هغوی د ناوړو کړو وړو زغمل، په پای کې دښمنان په رښتينو ملګرو او دوستانو بدلوي.



- ۱- هغه درې صفتونه چې په آيت کې د يوه انسان د غوره وينا په هکله ذکر شوي دي، بيان کړئ؟
- ۲- ولې نيکي او بدې برابر نه دي؟ نيکي پر نيک عمله انسان څه اغيزه لري او بدې پر بدکاره انسان څه اثرات او اغيزې درلودلای شي؟
- ۳- نيکي او احسان پر دښمنانو څه اغيزه لري؟
- ۴- له مبارکو آيتونو څخه د بدۍ پر وړاندې د نيکۍ غوره کولو کړنلاره استنباط کړئ؟



د دعوت د هغو کړنلارو په هکله چې د خلکو په رابللو کې اغيزناکې دي، يوه مقاله وليکئ چې له لسو کرښو څخه کمه نه وي.

ایمان او نیک عمل

﴿ وَالْعَصْرِ ﴿ إِنَّ الْإِنْسَانَ لَفِي خُسْرٍ ﴿ إِلَّا الَّذِينَ ءَامَنُوا وَعَمِلُوا الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ ﴾ [العصر: ۱-۳]

د کلمو معناوې

وَالْعَصْرِ: قسم په وخت او زمانې، یا د مازدیگر په لمونځ، یا د مازدیگر د لمانځه په وخت.

وَتَوَاصَوْا بِالْحَقِّ: او یو تر بله یې په حق وصیت کړی وي.

ژباړه

قسم په زمانې (عصر) یقیناً انسان په تاوان کې دی، مگر (په تاوان کې نه دي) هغه کسان چې ایمان یې راوړی، نیک عملونه یې ترسره کړي او یو بل ته په حق ویلو او صبر کولو وصیت کوي.

تفسیر

الله ﷻ په زمانې قسم او لوړه یاده کړې ده او تاکید یې کړی دی چې انسان په تاوان کې دی، مگر هغه کسان له دې تاوان څخه په امن دي چې د پاسني آیت په ترڅ کې استثنا شوي دي.

په زمانه باندې د الهی قسم راز او حکمت

دا چې الله ﷻ په زمانه قسم یادوي دا د دې ښکارندوی دی چې زمانه او وخت د الله ﷻ په نزد د لوړ ارزښت او شرف څخه برخمن دی. نبي کریم ﷺ فرمایلي دي: «لَأَتَسُبُّوا الدَّهْرَ، فَإِنَّ اللَّهَ هُوَ الدَّهْرُ» یعنې دهر یا زمانې ته کنځلې مه کوی ځکه الله ﷻ دهر یا زمانه دی. په دې معنا چې الله تعالی د زمانې بدلونکی، گځوونکی، متصرف او واکدار دی.

د عصر نورې معناوې

ځینو مفسرینو ویلي دي چې له عصر څخه مراد د مازدیگر لمونځ یا د مازدیگر د لمانځه وخت دی. د دې خبرې له مخې د مازدیگر د لمانځه غوره والی او فضیلت ثابتیږي. او په همدې دلیل ډېرو علماوو «وَالصَّلَاةِ الْوَسْطَى» یعنې منځنی لمونځ د مازدیگر په لمانځه تفسیر کړی دی. د ځینو علماوو په نزد په دې آیت کې دې خبرې ته اشاره ده چې د دنیا عمر د مازدیگر او ماښام ترمنځ د مودې په شان لنډ او مختصر دی.

نو پر انسان لازمه ده ترڅو دا لنډه موده چې ډېره زياته ارزښتناکه پانگه ده بايد په داسې تجارت کې ولگوي چې تاوان ونه لري، ځکه وخت او زمانه ډېره لنډه ده او څه چې له منځه ولاړ شي او تير شي، هغه بيا په لاس نه راځي.

له زيان څخه نجات موندونکي

وروسته له هغه چې انسان د خپل عمر له قيمتي پانگې څخه په ځنډي نه اخیستلو سره تاواني وگڼل شو، الله ﷺ مخلص مؤمنان له دې زيان څخه مستثنی کړل او په اړه يې داسې وفرمايل: ﴿الْاٰ

لَّذِيْنَ اٰمَنُوْا وَعَمِلُوْا الصّٰلِحٰتِ﴾ يعنی هغه کسان چې په الله ﷺ ايمان ولري او ښه عملونه ترسره کړي هيڅکله به زيان او تاوان ونه ويني، ځکه هغوی د آخرت د ورځې لپاره کار کوي او د دنيا لپاره زيار د هغوی د آخرت د کار پر وړاندې خنډ نه ګرځي، دا ځکه چې هغوی د ښو عملونو په ترسره کولو سره په حقيقت کې د ايمان په مقتضا عمل کړی دی.

همدارنگه له زيان او تاوان څخه مستثنی شوي کسان هغه دي چې يو بل ته په حق سره توصيه او

نصيحت کوي، الله تعالی فرمايي: ﴿وَتَوَاصَوْا بِالْحَقِّ﴾

د يادولو وړ ده چې حق د باطل په مقابل کې ځای لري او حق ټولو نيکيو او ښو عملونو ته شاملېږي، لکه: د الله ﷺ توحيد، د الله تعالی د اوامرو فرمانبرداري، د الله ﷺ پر کتابونو او پيغمبرانو ايمان، آخرت ته په دنيا ترجيح ورکول او داسې نور.

همدارنگه الله تعالی هغه کسان له زيان او تاوان څخه مستثنی کړي دي چې يو بل ته توصيه کوي ترڅو د عبادتونو په ترسره کولو، له گناهونو څخه په ځان ژغورلو او د هغو ستونزو او کړاوونو پر وړاندې چې د دعوت په لار او نورو دنيوي امورو کې انسان ته رسيږي، له صبر او حوصلې څخه کار واخلي، چې دا مطلب په ﴿وَتَوَاصَوْا بِالصَّبْرِ﴾ جمله کې ادا شوی دی.

نو له زيان څخه نجات موندونکي کسان په لاندینيو څلورو صفاتو موصوف دي چې دغه څلور صفات عبارت دي له: ايمان، نیک عمل، په حق او صبر سره توصيه او نصيحت کول.

د سورة العصر مقام او ارزښت

امام شافعي رحمه الله عليه د دې سورت د اهميت په هکله فرمايلي دي که د قرآن کریم نه د العصر سورت څخه پرته بل هيڅ شی نه وای نازل شوی نو همدا سورت د انسانانو لپاره کافي و.

همدارنگه له عبيدالله بن حفص خخه ددې سورت د فضيلت په هکله داسې روايت شوی دی: کله به چې د نبي کریم ﷺ له ملگرو خخه دوه تنه له يو بل سره مخامخ کيدل، نو ترخو به يې چې سورة العصر يو بل ته نه و اورولی، نو له يو بل خخه به نه جلا کيدل.

د لوست گټې او لارښوونې

❖ د انسان په ژوندانه کې وخت او زمان ډير زيات ارزښت لري، چې بايد يوه لحظه يې هم ضايع نشي.

❖ انسانان په عمومي توگه په زيان او تاوان کې دي، پرته له هغو چې ايمان يې راوړی دی او نیکو عملونو ته يې مخه کړې ده.

❖ هر مسلمان په حق ويلو او د الله ﷻ د دين په خپرولو مکلف دی، هغه بايد د الله ﷻ د دين ساتنه وکړي.

❖ مسلمانان مکلف دي چې يو بل ته د الله په طاعتونو، د نفساني غوښتنو او گناه په پرېښودلو او د مصيبتونو او کړاوونو پر مهال په صبر کولو او د الله ﷻ قضا او قدر ته په تسليميدلو نصيحت او سپارښتنه وکړي.



۱- د (العصر) معنا څه ده؟

۲- انسان ته د تاوان او زيان د رسيدلو لاملونه څه شی دي؟

۳- د لاندینيو جملو معنا څرگنده کړئ:

(وَتَوَاصَوْا بِالْحَقِّ)

(وَتَوَاصَوْا بِالصَّبْرِ)

۴- امام شافعی رحمه الله عليه د العصر سورت د فضيلت او غوره والي په هکله څه فرمايلي دي؟

۵- له سورة العصر خخه کومې گټې او لارښوونې حاصلولی شو؟



زده کوونکي دې د انسان د خلاصون او نجات د اسبابو په هکله يوه مقاله وليکي چې له لسو کرښو خخه کمه نه وي.

امانت او په اسلام کې د هغه ارزښت

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ
النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا
بَصِيرًا﴾ ﴿يَأْتِيهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ
مِنْكُمْ فَإِنْ تَنَزَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ
بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾ [النساء: ٥٨ - ٥٩]

د کلماتو معنوي

امانتونه (خپل څښتن ته د بیره ورکولو په نیت د یوه شي ساتل دي).

الْأَمَانَتِ

انصاف (د حق رسیدنه خپل خاوند ته).

الْعَدْلِ

فَرُدُّوهُ إِلَى اللَّهِ وَالرَّسُولِ: نو الله ﷺ او د هغه رسول ﷺ ته یې وسپاری، د هغه حکم د

الله ﷺ په کتاب او د هغه د رسول ﷺ په سنتو کې ولټوی.

ژباړه

بیشکه الله ﷺ تاسې ته حکم کوي چې امانتونه د هغو خاوندانو ته وسپاری او کله چې د خلکو په منځ کې فیصله کوئ نو په عدالت سره یې وکړئ بیشکه الله پاک تاسې ته ډیر ښه نصیحت کوي او الله پاک ښه اوریدونکی او ښه لیدونکی دی.

ای مؤمنانو! د الله ﷺ، د رسول ﷺ او هغو کسانو اطاعت وکړئ چې له تاسې نه د امر خاوندان دي، بیا که ستاسو ترمنځ په کومه خبره شخړه پېښه شي نو هغه د الله ﷺ او رسول ﷺ لوري ته محوله کړئ که تاسې په رښتیا سره پر الله ﷺ او د آخرت په ورځ ایمان لری دا کار غوره دی او د پایلې په اعتبار هم ښه دی.

تفسیر

الله تعالی خپلو بندگانو ته امر کړی ترڅو امانتونه د هغو خاوندانو ته بېرته وسپاري او د حکم او پریکړې پر مهال په عدل فیصله وکړي. همدارنگه الله تعالی خپل بندگان د خپل ځان او پیغمبر ﷺ په اطاعت او پیروۍ او د چارواکو په پیروۍ مامور کړي دي. الله تعالی د لوست په لومړي آیت کې د نیکو عملونو څخه دوه خصلتونه بیان کړي دي یو د امانتونو خاوندانو ته بېرته د هغوی امانت سپارل، بل په فیصله او حکم کولو کې له عدل څخه کار اخیستل.

د امانتونو ادا کول

امانت هر هغه شی دی چې انسان یې د ساتنې لپاره د اعتماد وړ ګرځي، که هغه شی مادي وي یا معنوي. کله امانت د الله ﷻ سره ژمنه او وعده وي چې ادا کول یې د الله تعالی د اوامرو عملي کول او له منهیاتو څخه یې ډډه کول دي.

کله امانت د خلکو پر وړاندې وي، لکه د انسانانو امانتونه او اسرار چې ادایې پرته له درغلی او خیانته خپلو خاوندانو ته د هغو امانتونو او رازونو بېرته سپارل دي. عام مسوولیتونه او دندې په غاړه اخیستل هم یو ډول امانت دی، د امانت غوښتنه دا ده چې دا مسوولیتونه او دندې باید په سمه توګه سر ته ورسول شي. که څوک په دولتي، خصوصي یا شخصي ادارو کې په کار وګمارل شي او په خپل کار کې لټي وکړي او هغه په سمه توګه تر سره نه کړي نو د خیانت مرتکب شوی دی. همدا راز د عامه شتمنیو څخه ناوړه ګټه اخیستل او د هغو په ساتنه کې بې پروایي کول هم په امانت کې د خیانت یوه بڼه ده.

دې مبارک آیت او نورو آیتونو او نبوي احادیثو، مؤمنان د ټولو امانتونو ادا کولو ته تشویق او ترغیب کړي دي.

د امانت ساتلو او د هغه د ارزښت په هکله ډېر آیتونه او احادیث راغلي دي لکه چې الله تعالی

فرمایي: ﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ﴾ [الاحزاب: ۷۲]

یعنې: موږ دغه امانت، آسمانونو، ځمکې او غرونو ته وړاندې کړ، نو هغوی یې پورته کولو ته تیار نه شول او ورڅخه ووریدل، خو انسان هغه پورته کړ. او په بل ځای کې الله ﷻ امانت

ساتونکي خلک بریالي بنودلي دي، فرمایي: ﴿وَالَّذِينَ هُمْ لِأَمْنَتِهِمْ وَعَهْدِهِمْ رَاعُونَ﴾

[المعارج: ۳۲، المؤمنون: ۸].

يعني: او بريمن (كامياب) هغه كسان دي چې د خپلو امانتونو او ژمنې (وعدې) پالنه او رعايت كوي.

همدارنگه نبي كريم ﷺ ايمان او دين په امانت پورې اړوند بللی دی، فرمايي: «لَا إِيمَانَ لِمَنْ لَا أَمَانَةَ لَهُ، وَلَا دِينَ لِمَنْ لَا عَهْدَ لَهُ»^(۱) يعني څوك چې امانت نه رعايت كوي ايمان نه لري او څوك چې وعده او ژمنه نه پوره كوي دين نه لري.

په عدل سره حكم او قضاوت

الله تعالى مؤمنانو ته امر كړی چې په خپل حكم او قضاوت كې عدل او حق په نظر كې وساتي. الله ﷻ د خپلې پاچاهۍ بنسټ په دوو اصولونو (حق او عدل) باندې ايښی دی. كله چې په حكم او قضاوت كې ظلم او بې عدالتي وي نو انسانان د بدبختۍ او تباهي خواته ځي، حقوق ضايع او د انسانانو ترمنځ فساد خپرېږي.

په دې هكله ډېر آيتونه او حديثونه راغلي چې يو له هغو دا الهي وينا ده چې فرمايي:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ [النحل: ۹۰]. يقيناً الله تعالى په عدل او احسان امر كوي.

په ويناوو كې عدل او انصاف

همدارنگه الله تعالى په خبرو كولو كې د عدل او انصاف په رعايت كولو تاكيد كړی، الله تعالى فرمايي:

﴿وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ﴾ [الانعام: ۱۵۲]. يعني: هر كله چې خبرې

كوي نو په عدالت سره يې وكړئ، كه هغه د خپلوانو په هكله هم وي.

انس بن مالك ؓ روايت كړی چې د الله پيغمبر فرمايي: «لَا تَزَالُ هَذِهِ الْأُمَّةُ بِخَيْرٍ مَا إِذَا قَالَتْ صَدَقَتْ وَإِذَا حَكَمَتْ عَدَلَتْ وَإِذَا اسْتُرْحِمَتْ رَحِمَتْ»^(۲)

يعني: تر هغه وخته پورې به دا امت (زما امت) په خير او نيكي كې وي، ترڅو چې دوی په رښتيا وينا كوي او كله چې حكم كوي، عدالت كوي او كله چې ورڅخه د رحم غوښتنه وشي، رحم او مهرباني كوي.

بيا الله تعالى مؤمنانو ته خطاب كوي او فرمايي: ﴿إِنَّ اللَّهَ نِعْمًا يَعِظُكُمْ بِهِ إِنَّ اللَّهَ كَانَ سَمِيعًا

بَصِيرًا﴾

۱- المعجم الكبير للطبرانی

۲- مسند ابو يعلى.

يعني: الله تعالى د امانت په ادا كولو او په عدالت حكم كولو سره تاسو ته ډېر غوره نصيحت كوي چې په هغه كې ستاسو دنيوي او اخروي گټې او نيكمرغۍ نغښتې دي، نو پر تاسو لازم ده اى مؤمنانو چې د الله ﷻ په لارښوونو او حكمونو عمل وكړئ، ځكه الله تعالى په هغه څه چې له ستاسو څخه صادرېږي (د امانتونو په ادا كولو او خيانت كولو) ښه خبر، اوريدونكى او ليدونكى دى.

د الله ﷻ، د هغه رسول ﷺ او د اولي الامر اطاعت او پيروي

بيا قرآنى آيت مؤمنانو ته د الله ﷻ په پيروي او د هغه د پيغمبر په پيروي امر كوي. همدارنگه الله تعالى مؤمنانو ته امر كوي چې د خپل اولي الامر يا مسلمان مشر پيروي وكړي اولي الامر يا مشر د امير، حاكم او د مسلمانانو د سرلښكر څخه عبارت دى، چې پر مسلمانانو يې پيروي او اطاعت تر هغه واجب ده ترڅو چې د الله ﷻ په نافرمانۍ امر ونه كړي. خو كه چيرته د مشر امر له الهى شريعت څخه مخالف وي نو بيا هيچا ته د هغه اطاعت او پيروي جواز نه لري ځكه د الله ﷻ پيغمبر ﷺ فرمايلي دي:

«**لَا طَاعَةَ لِمَخْلُوقٍ فِي مَعْصِيَةِ الْخَالِقِ**»^(۱) يعنې د الله ﷻ د نافرمانۍ په صورت كې د مخلوق پيروي نشته.

بيا الله تعالى مؤمنانو ته د جنگ او اختلاف پر مهال لارښوونه كړې ده چې د الله ﷻ كتاب او د هغه د رسول ﷺ سنتو ته رجوع وكړي، د الله رسول ﷺ داسې فرمايلي دي:

«**مَا نَهَيْتُكُمْ عَنْهُ فَاجْتَنِبُوهُ وَمَا أَمَرْتُكُمْ بِهِ فَافْعَلُوا مِنْهُ مَا اسْتَطَعْتُمْ فَإِنَّمَا أَهْلَكَ الَّذِينَ مِنَ قَبْلِكُمْ كَثْرَةَ مَسَائِلِهِمْ وَاخْتِلَافِهِمْ عَلَى أَنْبِيَائِهِمْ**»

يعنې: له هغه څه چې مې منع كړي ياست له هغه څخه ډډه وكړئ او په هغه څه چې مې درته امر كړى، د خپل توان او وس مطابق په هغه عمل وكړئ، ستاسو څخه مخكې تير شوي امتونه د دوى د زياتو پوښتنو او اختلافونو په سبب چې د خپلو پيغمبرانو په هكله يې كول هلاك شوي دي.

فعاليت

هر زده كوونكى دې په دې هكله چې څه وخت د مخلوق پيروي او اطاعت واجب او څه وخت ناروا دى، په خپله كتابچه كې يو نبوي حديث وليكي.

د لوست گټې او لارښوونې

د دې مبارک آيت ځينې گټې او لارښوونې په دې ډول دي:

- ❖ د امانت ادا کول او د خلکو په منځ کې په عدل او حق سره فيصله کول.
- ❖ د مسلمان اولي الامر او مشر اطاعت او پيروي کول په هغه صورت کې چې د الله ﷻ په نافرمانۍ حکم ونه کړي.
- ❖ د مسلمانانو د اختلاف په صورت کې د الله ﷻ کتاب او د نبي کریم ﷺ سنتو ته مراجعه کول، برابره ده که دا اختلاف د دين د امورو په هکله وي يا د دنيا د امورو په هکله.



۱. د مؤمنانو دوه نیک او ښایسته عملونه بیان کړئ؟
۲. الله پاک ولې د خلکو په منځ کې په عدل کولو سره امر کړی په عدل سره د امر کولو گټې بیان کړئ؟
۳. د الله ﷻ د دې وینا ﴿ أَطِيعُوا اللَّهَ وَأَطِيعُوا الرَّسُولَ ﴾ څخه څه گټې حاصلولی شو؟
۴. د الله د رسول او اولي الامر په اطاعت او پيروي کې څه توپیر دی؟ واضح یې کړئ.
۵. په کوم حالت کې پر مسلمانانو د خپل مشر اطاعت لازم نه دی؟ په نوي حدیث استدلال وکړئ.
- ۶ - الله تعالی مور ته هغه مرجع او منبع معرفي کړې ده چې د اختلاف او جگړې په وخت کې باید هغې ته مراجعه وکړو. هغه منبع کومه ده او دلیل یې څه دی؟
- ۷- د شرعي مفهوم له مخې امانت کومو شیانو ته شاملیږي؟

د وينا او کرني يووالی

﴿ وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُونَ ﴾
 وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ ﴿ وَأَتَمُّرُونَ
 النَّاسَ بِالْبُرِّ وَتَنْسَوْنَ أَنْفُسَكُمْ وَأَنْتُمْ لَا تَعْلَمُونَ ﴾
 وَأَسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿ الَّذِينَ
 يَظُنُّونَ أَنَّهُمْ مُلْقَوْنَ رَبَّهُمْ وَأَنَّهُمْ إِلَيْهِ رَاجِعُونَ ﴾ [البقرة: ۴۲-۴۶]

د کلمو معناوي

وَلَا تَلْبِسُوا:

او مه گډوي، مه ور اغوندي

أَقِيمُوا الصَّلَاةَ:

لمونځ د ارکانو، شرطونو او آدابو په مراعاتولو سره ادا کړئ.

وَأَتُوا الزَّكَاةَ:

زکات (مستحقينو ته) ورکړئ.

الرِّبِّ:

نېکي (ټول نیک عملونه).

بِالصَّبْرِ:

په زغم.

الْخَاشِعِينَ:

عاجزي کوونکي.

ژباړه

او حق له باطل سره مه گډوي او مه پتوي حق، حال دا چې تاسې (په دې خلط او پټولو سره) پوهيږئ او له پوهيدو سره سره د حق پټولو هڅه مه کوئ.
 او لمونځ قايم کړئ، زکات ورکړئ او له رکوع کوونکو (لمونځ کوونکو مسلمانانو) سره رکوع وکړئ.

آيا تاسې نورو ته د نيکې لارې د غوره کولو امر کوئ او خپل ځانونه هيروي؟ په داسې حال کې چې تاسو کتاب لولئ، نو آيا تاسې له عقل څخه کار نه اخلي.

او (په هر سختۍ کې له الله) په صبر او لمانځه سره مرسته وغواړئ، په دې کې شک نشته چې لمونځ يو ډېر دروند کار دی، خو په عاجزۍ کورونکو دروند نه دی، هغوی چې يقين کوي، چې بيشکه له خپل پروردگار سره مخامخ کيدونکي دي او په تحقيق هغوی الله تعالی ته بيرته ورتلونکي دي.

تفسير

الله تعالی په دې آيتونو کې د ځمکې د مخ ټولو خلکو او امتونو ته چې خپل پيغمبران يې د دوی د هدايت لپاره رالېږلي دي امر کړی دی چې حق پټ نه کړي او د خپلو باطلو غوښتنو په حکم د الله ﷻ احکامو ته تغيير ورنه کړي، دا غوښتنه يې په ځانگړي ډول له يهودو څخه وه ځکه چې هغو ته حق معلوم و، خو د تعصب او کينې له امله يې هغه ته تغيير ورکاوه، ترڅو خلک د حق له پيروۍ څخه منع کړي. يهودو حق پټ او له باطل سره يې گډ کړل، حال دا چې ښه پوهيدل چې حق هماغه دی چې د اسلام پيغمبر ﷺ راوړی دی.

بيا الله ﷻ مؤمنانو ته امر کوي چې د خپل دين په ارکانو عمل وکړي خو يې زړونه حق ته لاره پيدا کړي او له الله ﷻ څخه يې ويره زياته شي.

قرآن کریم دلته داسلام دوه اساسي رکنونه بيانوي چې لومړی د لمانځه ادا کول دي او دا لوی بدني عبادت دی چې له ټولو ارکانو او شرايطو سره ادا کول يې ډيرې گټې لري او لمونځ کورونکي له فحشا او ناروا وو څخه ژغوري. دويم رکن زکات دی چې دا تر ټولو لوی مالي عبادت دی.

پرتله له شکه پردې عبادت التزام او پابندي زړونو ته سپيڅلتيا وربښي او نفسونه پاکوي. که چيرې انسان د دې عبادت په ادا کولو کې بې پروايي او غفلت وکړي، نو په دنيا او آخرت کې يې ذلت او خواري په برخه کيږي.

د وينا او کرني مطابقت

وروسته له هغو اوامرو او ويناوو چې د يهودو طايفې ته يې وړاندې کړې، الله تعالی هغوی د غير عاقلانه تصرفاتو او کړو وړو په مقابل کې ورتل او داسې يې ورته وفرمايل:

﴿ أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ ﴾ يعنې:

آيا تاسې خلکو ته په نیکو کارونو حکم کوئ او خپل ځانونه هیروئ حال داچې د الله ﷺ کتاب هم لولئ ولي له عقل نه کار نه اخلئ.

دلته استفهام د توبيخ او تعجب او د یهودو د بدو کړو وړو د غندنې لپاره دی چې خلکو ته یې په نیکو امر کاوه، خو هغوی په خپله دغه کار نه ترسره کاوه. حال دا چې د دې کار په بدۍ د تورات له مخې ښه پوهیدل، نو ځکه قرآني آیتونو د دوی عقل مخاطب گرځولی او دوی له داسې کار څخه منع کوي او دې ته یې پام اړوي چې دا کار د عقل او پوهې د تقاضا پر خلاف دی.

په صبر او لمانځه سره مرسته غوښتل

په دې آیتونو کې الله تعالی یهودیانو ته د دې ښوونه کوي چې د خپل کتاب څخه په سمه توګه استفاده وکړي، ترڅو یې زړونه پاک او په نیتونو کې یې اخلاص راشي، نو الله تعالی هغوی ته امر وکړ چې لومړی د صبر په واسطه مرسته وغواړي، ځکه صبر انسان د الله ﷺ په هغه وعده ډاډمنوي چې صبر کوونکو ته یې د لوی اجر او ثواب زیږی ورکړی دی، صبر کوونکو خپل نفسونه د خپلو غوښتنو څخه محروم کړي او په ټینګه یې له ګناه او نافرمانۍ څخه ساتلي دي.

همدارنګه قرآني آیتونو په لمانځه سره د مرستې د غوښتلو امر کړی دی ترڅو په دې وسیله د بې حیاییو او نارواوو څخه ډډه وشي، ځکه د لمانځه د ادا کولو پر مهال، انسان په ښکاره او پټو حالتونو کې الله ﷺ یادوي او هغه پر خپل ځان باندې څارونکی ګڼي.

یقیناً لمونځ کول له داسې شرطونو او ادبونو سره یو ستونزمن کار دی مګر د هغه کسانو لپاره نه چې د الله ﷺ څخه ویرېږي او د هغه عذاب ریاډوي، هغو ته دا یو آسان او زړه ته نژدې کار دی، لکه څرنګه چې د الله ﷺ رسول فرمایلي دي: «وَجَعَلْتُ قُرَّةَ عَيْنِي فِي الصَّلَاةِ»^(۱)

یعنی زما د سترګو روښنایي او یخوالی په لمانځه کې دی.

الله تعالی په خشوع او عاجزۍ سره لمونځ کوونکي بنده ګان له هغو خلکو څخه مستثنا کړي دي چې لمونځ ادا کول ورته ګران برېښي. دا په دې چې دوی یقین لري چې د قیامت په ورځ به د خپل پروردګار سره مخامخ کیږي او د ټولو ستیندنه یوازې د الله ﷺ لور ته ده او الله ﷺ به د دوی د عملونو ښه بدله ورکوي نو له همدې امله نه یوازې لمونځ ورباندې سخت او ګران نه تمامېږي بلکې په ډېره مینه یې ادا کوی او د لمانځه په واسطه د الله ﷺ نه مرسته غواړي او کله چې هغوی ته کومه ستونزه پېښه شي، نو د لمانځه په ادا کولو سره د الله ﷺ عبادت ته مخه کوي. ځکه کله به چې رسول الله ﷺ ته هم څه مهم کار پېښ شو، نو لمانځه ته به یې مخه کوله.

۱ - مسند امام احمد.

فعالیت

❖ د صبر او لمانځه څخه د مرستې غوښتنې د څرنګوالي په اړه دې زده کوونکي له یو بل سره بحث وکړي.

د لوست ګټې او لارښوونې

د دې لوست ځینې ګټې او لارښوونې په دې ډول دي:

- ❖ رښتیني مؤمن د الله ﷻ د کتاب په بشپړه توګه پیروي کوي د هغه په اوامرو عمل او له نواهیو څخه یې ډډه کوي او فرایض یې په ښه شان سرته رسوي.
- ❖ رښتیني مؤمن هغه دی چې یوازې له الله ﷻ څخه وویرېږي او د بل هیڅ شي پروا ونه لري.
- ❖ رښتیني مؤمن هغه دی چې د الله ﷻ په ټولو اوامرو ځان مکلف ګڼي او هیڅ دیني او شرعي کار د نفس د غوښتنو لپاره نه پرېږدي.
- ❖ رښتیني مؤمن هغه دی چې وینا یې له کړنې سره برابره وي او داسې څه نه وایي چې خپله پرې عمل نه کوي.
- ❖ رښتیني مؤمن د ستونزو پر مهال لمانځه ته مخه کوي او د لمونځ په ادا کولو سره له الله تعالی څخه مرسته غواړي.



- ۱- الله تعالی ولي د لمانځه په قایمولو او د زکات په ادا کولو امر کړی دی؟
- ۲- د (اقامة الصلاة) معنی څه ده؟
- ۳- الله تعالی یهود د دوو مهمو رکنونو څخه په مرسته غوښتلو مامور کړي دي ترڅو د ژوندانه پر ستونزو برلاسي شي. هغه دوه رکنونه کوم دي؟
- ۴- د صبر معنا څه ده؟
- ۵- د صبر ډولونه بیان کړئ؟
- ۶- انسان څرنګه په صبر او لمانځه مرسته غواړي؟



هر زده کوونکی دې د لوست په رڼا کې د صادق او رښتیني مؤمن په هکله یوه لنډه مقاله په خپلو کتابچو کې ولیکي.

د الله ﷻ له ذکر نه د سرغړونې پايله

﴿ وَمَنْ يَعِشْ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ ﴿٣٦﴾
 وَإِنَّهُمْ لَيَصُدُّونَهُمْ عَنِ السَّبِيلِ وَيَحْسَبُونَ أَنَّهُمْ مُّهْتَدُونَ ﴿٣٧﴾ حَتَّىٰ إِذَا
 جَاءَنَا قَالَ يَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ ﴿٣٨﴾ وَلَنْ
 يَنْفَعَكُمُ الْيَوْمَ إِذْ ظَلَمْتُمْ أَنَّكُمْ فِي الْعَذَابِ مُشْتَرِكُونَ ﴿٣٩﴾ أَفَأَنْتَ
 تُسْمِعُ الصُّمَّ أَوْ تَهْدِي الْعُمْى وَمَنْ كَانَ فِي ضَلَالٍ مُّبِينٍ ﴿٤٠﴾ ﴾

[الزخرف: ٣٦-٤٠]

د کلماتو معناوې

خوک چې د الله ﷻ له ذکر څخه بې پروايي او غفلت کوي.

يَعِشُ:

مسلط کوو.

نُقِيضُ:

مل او همیشنی دوست او ملگری.

قَرِينٌ:

هغوی له حق څخه اړوي.

لَيَصُدُّونَهُمْ:

حقه لاره، د اسلام دین

السَّبِيلِ:

ژباړه

خوک چې د رحمن خدای ﷻ له ذکر څخه ځان په غفلت او بې پروايي کې اچوي، نو مور په هغه باندي یو شیطان مسلط کوو نو هغه به یې ملگری وي، دا شیطانان دغسې خلک له سمې لارې څخه منع کوي او هغوی (له ځانه سره) دا گمان کوي چې مور په سمه روان یو. ترڅو چې کله (دغه انسان) زمور حضور ته راشي نو خپل شیطان دوست ته به ووايي: کاشکې زما او ستا ترمنځ د ختیځ او لویديځ لېرې والی وای ته خو ډیر بد ملگری وې.

او نن ورځ به (دا بيزاري) تاسې ته هيڅ گټه ونه رسوي، ځکه چې تاسې ظلم کړې دی ستاسې لپاره بيشکه تاسې (او ستاسې شيطان) په عذاب کې يو برابر او شريکان يئ. نو ای پېغمبره! آیا ته به کانه واوروي يا به رندو او په څرگنده گمراهۍ کې غورځيدلو خلکو ته لاره وښيي؟

تفسير

د بدې ملگرتيا پايله

دا مبارک آيتونه بيانوي چا چې د الله ﷻ له ذکر او لارې څخه سرغړونه کړې او په کایناتو او قرآن کریم کې د الله ﷻ د واضحو او ښکاره دليلونو څخه سترگې پټوي او په باطله لاره درومي، نو الله تعالی شيطان د ده ملگری او مل گرځوي.

د مسلم په روايت حديث دی، چې: د هر مسلمان لپاره يو جني ملگری وجود لري او شيطان کولای شي د آدم د اولادې د وينو په جريان کې حرکت وکړي.

په دې ترتيب شيطانان خپل کافر پيروان او دوستان له حقې لارې څخه اړوي او هغوی داسې گڼي چې لارموندونکي دي حال دا چې دوی په ښکاره گمراهۍ کې دي، ترڅو چې بيا را ژوندي کړای شي، لکه چې الله تعالی فرمايي:

﴿وَأَنَّهُمْ لَيَصُدُّونَهُمْ عَنِ السَّبِيلِ وَيَحْسَبُونَ أَنَّهُم مُّهْتَدُونَ﴾

يعنی شيطانان هميشه له الله ﷻ څخه غافل خلک د الله ﷻ له لارې څخه اړوي او هغوی داسې گڼي چې هدايت موندونکي دي.

الله تعالی موږ ته خبر راکوي، چې کله د قيامت په ورځ الله ﷻ کافر انسان ژوندی کوي نو دا کافر هيله کوي چې د ده او د ناوړه ملگري ترمنځ يې د ختيځ او لوېديځ فاصله وای او دا کافران خپلو ملگرو ته وايي: کاشکې تاسومې نه وای پيژندلي او تاسو زه نه وای پيژندلي، کاشکې تاسومې نه وای ليدلي او تاسو زه نه وای ليدلي، تاسې څومره بد او ناوړه ياران او دوستان وئ.

خو الهي فرمان دوی ټولو ته داسې څرگندونه کوي، چې ستاسوله يو بل څخه بيزاري او نفرت گټه نه لري بلکې تاسې ټول د عذاب مستحق او وړ يئ او په دې دردناک عذاب کې شريک يئ (او ستاسو په عذاب کې به څه کمی رانشي).

هدايت د الله ﷻ له لوري دی

بيا قرآني خطاب د الله ﷻ پېغمبر ته متوجه شوی، الله ﷻ له خپل نبي څخه پوښتنه کوي چې آیا ته به هغه څوک واورولی شي چې هغه د اوريدنې له نعمت څخه محروم شوی وي؟ او يا به وکولای شي چې رانده ليدونکي کړي؟ او يا په ښکاره گمراهۍ کې ډوبو خلکو ته لارښوونه وکړي؟ نه دا ټول کارونه ستا له وس او قدرته پوره نه دي او ته يوازې هغو کسانو ته تبليغ کوونکی او ويره ورکوونکی يې چې وغواړي خپل ځان د دوزخ له اوره وژغوري لکه څنگه چې الله ﷻ د دې امر ټينگار خپل رسول ته کړی دی.

﴿ أَفَأَنْتَ تَسْمَعُ الصَّهْمَ أَوْ تَهْدِي الْعُمَىٰ وَمَنْ كَانَ فِي ضَلَالٍ مُّبِينٍ ﴾ يعنې آیا ته دې

کيو ته کولای شې خبرې واوروې او يا دې رندو او ضدي گمراهانو ته لارښوونه وکړې؟ همدارنگه د دې لوست مبارک آيتونه د پېغمبر ﷺ او مشرکانو ترمنځ تضاد او اختلاف راپه گوته کوي، ځکه د الله ﷻ پېغمبر ﷺ په اصرار او زړه سوي د دوی د دعوت لپاره هلې ځلې کوي او مشرکان په گمراهۍ او سرغړونه ټينگار کوي او د قرآن او نبوت د ښکاره دلايلو څخه سترگې پټوي او کفر او عناد ته دوام ورکوي.

د لوست گټې او لارښوونې

له مبارکو آيتونو څخه ځينې گټې او لارښوونې ترلاسه کيږي.

❖ څوک چې د قرآن کریم له آيتونو او ښکاره دلايلو څخه سرغړونه کوي، الله پاک به هغه ته ددې په بدل کې د داسې شيطان ملگرتيا ورپه برخه کړي چې پر ده به مسلط وي او په دنيا او آخرت کې به ورته د هلاکت او تباهۍ لور ته لارښوونه کوي.

❖ کافران په گمراهۍ کې روان دي په داسې حال کې چې دوی گمان کوي چې لارموندونکي دي.

❖ بايد په قرآن کریم منگولې وښلوی ځکه قرآن کریم انسان ته هغه سمه او نيغه لاره ښيي چې د دنيا او آخرت د نيکمرغيو ضمانت کوي.

❖ د قرآن کریم پيروي په دنيا او آخرت کې د عزت او سرلوړۍ لامل دی، چې عربو د قرآن په نازلیدلو سره دا عزت او مرتبه ترلاسه کړه، لکه څرنگه چې الله تعالی دا حقيقت خپل پېغمبر ﷺ ته داسې بيان کړی دی: ﴿وَإِنَّهُ لَذِكْرٌ لَّكَ وَلِقَوْمِكَ﴾ [الزخرف: ۴۴] يعنې: قرآن کریم ستا او ستا د قوم لپاره شرف او عزت دی.



- ۱- د هغو کسانو سزا، چې د الله له ذکر څخه مخ اړوي او د هغه له آياتو څخه سترگې پټوي څه ده؟
- ۲- شيطانان د خپلو پيروانو او دوستانو سره څه کار کوي؟
- ۳- پيروان او امر منونکي د قيامت په ورځ خپلو مشرانو او متبوعانو ته څه وايي؟
- ۴- قرآني نص څه شی د پېغمبر ﷺ له قدرت او صلاحيت څخه لرې کيږي؟



د قيامت په ورځ کافر انسان د خپل دوست او ملگري په هکله څه وايي؟ د دې مطلب مهمې نکټې په خپلو کتابچو کې وليکئ.

نيكي څه ده؟

﴿ لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ ءَامَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَءَاتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَءَاتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ ﴾ [البقرة: ۱۷۷]

د کلماتو معناوي

الْبِرُّ: نېکي (د هر ښه کار لپاره جامع او کامل نوم دی).

أَبْنُ السَّبِيلِ: مسافر (چې د مال، کورنۍ او وطن څخه لرې وي).

فِي الرِّقَابِ: د غلامانو په آزادولو (د غاړې په خلاصولو) کې.

فقر او سختي.

الضَّرَّاءِ: ضررونه (لکه مرض، ويره او داسې نور).

وَحِينَ الْبَأْسِ: د جنگ په وخت کې.

ژباړه

نيکي دا نه ده چې تاسې خپل مخونه ختيځ لوري ته يا لويديځ لوري ته واړوئ، بلکې نيکي دا ده چې انسان الله ﷻ او د قيامت ورځ او پرښتې او د الله ﷻ نازل کړی شوي کتابونه او د هغه پيغمبران د زړه له کومې ومنې او د الله په مينه کې خپل گران مالونه په خپلو خپلوانو، يتيمانو، مسکينانو، مسافرانو، درويزگرو او د مريانو په آزادۍ کې مصرف کړي لمونځ قايم کړي، زکات ورکړي او (نيکان هغه کسان دي) چې کله وعده وکړي ترسره يې کړي او د تنگسې او غمونو په وخت کې او د حق او باطل په جگړه کې صبر وکړي. همدا رښتوني او همدا پرهيزگار خلک دي.

د قبلي گڼځېدل

نبی کریم ﷺ سره له مسلمانانو، وروسته د مدینې منورې له هجرت څخه تقریباً تر یو نیم کال پورې د بیت المقدس په لوري لمونځ کاوه. د رسول علیه السلام دا غوښتنه وه چې د کعبې لور ته لمونځ وکړي، الله تعالی خپل پیغمبر ﷺ ته امر وکړ چې له دې وروسته د کعبې شریفې په لوري لمونځ ادا کړي. د مدینې یهودو د قبلي په بدلېدو په فتنو لاس پورې کړ او غوښتل یې د مسلمانانو په زړونو کې شک او تردید پیدا کړي او خلک د اسلام د دین له منلو څخه منع کړي. یهودیانو تبلیغ کاوه چې سمه قبله بیت المقدس ده او له هغه پرته بل هیڅ لوري ته لمونځ نه صحیح کیږي.

نو پر دې بنسټ الله تعالی د پورتنیو آیتونو په رالېږلو سره دا څرگنده کړه، چې په لمانځه کې ختیځ یا لویديځ لوري ته مخ گڼځول د نیکۍ معیار نه دی، بلکې د نیکۍ معیار ایمان او هغه صالح عملونه دي چې د دې آیتونو په ترڅ کې په تفصیل سره بیانېږي.

نیکي او ډولونه یې

پورتنی مبارک آیت بیانوي چې نیکي په لمانځه کې د مشرق او مغرب لوري ته مخ اړول نه دي، بلکې نیکي د ایمان، اخلاقو او غوره اعمالو څخه عبارت ده. دا مبارک آیت د نیکۍ بنسټونه په لاندې چارو کې بیانوي:

د ایمان بنسټونه

د نیکۍ بنسټیز اصل په یو او بې نیازه الله ﷻ باندې ایمان راوړل دي چې د ټولو نیکو اساس او بنسټ بلل کیږي، د آخرت پر ورځ ایمان راوړل دي چې په هغه ورځ له هر چا سره حساب کیږي او بیا ثواب او عذاب پرې مرتبېږي، په پښتو ایمان راوړل دي او په انبیاؤ ایمان راوړل دي چې خلکو د دوی بلنه منله او د هغوی په هدایت او لارښوونه یې عمل کاوه دا د نیکو اساس دی، چې هر انسان باید په هغه ایمان او باور ولري، ترڅو له سالمې عقیدې، نیکمرغۍ او کامیابۍ څخه برخمن شي.

نیک عملونه

د ایمان له اصولو او بنسټونو څخه وروسته مبارک آیت د نیکو عملونو اصول او بنسټونه بیان کړي دي چې د ایمان نتیجه او ثمره ده، لکه څرنگه چې الله تعالی د ښه انسان په وصف کې

فرمایي: ﴿وَأَتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ

السَّبِيلِ وَالسَّائِلِينَ وَفِي الرِّقَابِ﴾ يعنې مال او دولت سره له ډېرې مينې له هغه سره، هغو کسانو ته ورکړئ چې زیاته اړتیا ورته لري، لکه خپلوان، یتیمان، فقیران، مسکینان، په لاره کې پاتې مسافران، درويزه کوونکي او د غلامانو په آزادۍ کې دې ورکړي. په ډیر تأسف سره خلکو دغه حقوق چې په قرآن کریم کې پرې تاکید او ټینګار شوی دی هیر کړي دي او یا ورڅخه غافلې شوي دي، که چیرې مسلمانان دا حقوق مراعات کړي او عمل پرې وکړي نو دوی به له غوره خلکو او غوره امتونو څخه وګڼل شي او په دې سره به د نورو امتونو خلک د دې لوړو ارزښتونو په لیدلو د اسلام مقدس دین ته مخه وکړي. همدارنګه د غوره عملونو له ډلې څخه د لمانځه اداء کول سره له ټولو آدابو او شرطونو دي. همدارنګه بل له نیکو عملونو څخه د زکات د فریضې اداء کول دي چې ډیر ځله قرآن کریم هغه له لمانځه سره پیوست ذکر کړی دی.

غوره اخلاق

قرآنی آیت د ایمان او نیکو عملونو له بیانولو وروسته د اخلاقو اصول بیانوي ترڅو مسلمان پر هغو پابندي ولري چې دا په خپله د ایمان ثمره ده. پر ژمنه وفا، په تنګ لاسی، ستونزو او جهاد کې صبر کول د غوره اخلاقو له ډلې څخه دي، چې قرآن کریم د خیر او نیکی په عنوان یاد کړي دي.

ختیځ یا لویدیځ ته مخ ګرځول نیکی نه ده، بلکې نیکی د ایمان، نیکو عملونو او د اخلاقو له ټولو اصولو او بنسټونو څخه عبارت ده چې دې مبارک آیت دا ټول اصول راغښتي دي. د آیت په پای کې هغه کسان چې د الله ﷻ د اوامرو پابندي کوي او د خپل دین لارښوونې په ښه توګه ترسره کوي، قرآن کریم په دوو لویو صفتونو ستایلي دي:

۱- هغوی د ایمان په دعوه کې رښتیني دي، ځکه دوی یوازې په ژبه ایمان نه دی راوړی بلکې ایمان یې په زړونو او عملونو سره ثابت کړی دی.

۲- دوی متقیان او پرهیزګاران دي، چې پر قرآن یې عمل کړی او له الله ﷻ څخه ویریدلي او د آخرت د ورځې لپاره یې تیاری او چمتووالی ښودلی او خپل ظاهر یې له باطن سره برابر کړی دی.

د لوست ګټې او لارښوونې

له تیر شوي مبارک آیت څخه لاندې ګټې ترلاسه کوو:

❖ انسان تر هغه پورې مؤمن نه ګڼل کېږي ترڅو چې له الله ﷻ او د الله له پیغمبر ﷺ سره مینه او دوستي پر نورو ټولو مینو او دوستیو لوړه ونه بولي، زړه یې د الله ﷻ په یاد ډاډمن نشي او له ګناهونو څخه ځان و نه ژغوري.

- ❖ نیک عملونه او کره وره د صحیح ایمان ثمره او پایله ده.
- ❖ ډاډمنه او سوکاله ټولنه هغه ټولنه ده چې د وگړو ترمنځ یې، مینه، دوستي، مرسته او خواخوږي حاکمه وي، ځکه داسې ټولنه د یوه جسم او تن په څیر وي، چې د یوه غړي په درد او رنځ سره ټوله ټولنه ناکراره کیږي.
- ❖ ډاډمنه او نیکمرغه ټولنه هغه ده چې وگړي یې د اسلام د ستر پیغمبر ﷺ په غوره اخلاقو ستایل شوي وي.



- ۱- له (البر) څخه مقصد څه شی دی؟ او دا آیت د قبلي د تحویل له موضوع سره څه اړیکې لري څرگند یې کړئ؟
- ۲- دې مبارک آیت د ایمان بنسټونه د نیکۍ د اصولو او اساس په توگه ذکر کړل، د ایمان دا بنسټونه بیان کړئ؟
- ۳- هغه ایمان چې قرآن یې له انسان څخه غوښتنه کوي، څرنگه ایمان دی؟
- ۴- مستحقینو ته د مال ورکړه د نیکۍ د بنسټونو له جملې څخه ده، کوم کسان ددې مستحق دي چې مال ورته ورکړل شي؟
- ۵- قرآني آیت ولې خپل او خپلوان د مال د ورکړې لپاره مقدم کړي دي؟
- ۶- مسکین او ابن السبیل څوک دي؟
- ۷- د لمانځه له ادا کولو څخه مقصد څه دی؟
- ۸- دې مبارک آیت د اخلاقو اصول بیان کړي دي چې انسان باید پرې پابندي ولري دا اصول کوم دي؟
- ۹- دې مبارک آیت هغه کسان چې د نیکۍ په اصولو او بنسټونو پابندي لري څرنگه ستایلي دي؟
- ۱۰- قرآن کریم صبر او حوصله په دريو حالتونو کې خاص کړې ده، هغه درې حالتونه کوم دي؟



- د دې مبارک آیت په رڼا کې:
- الف: هغه نص چې د انسان اړیکې یې د خپل پروردگار سره، د انسان اړیکې یې د خپل نفس سره او د انسان اړیکې یې له نورو سره بیان کړي دي، څرگند کړئ.
- ب: د دې لوست د مبارک آیت د مضامینو په هکله یوه پنځلس کرښیزه مقاله ولیکئ.

په اسلام کې د سولې ارزښت

﴿ إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ ﴾ يَا أَيُّهَا الَّذِينَ ءَامَنُوا لَا يَسْخَرُ قَوْمٌ مِّن قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّن نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِاللِّقَبِّ بئسَ الْأَسْمُ الْفُسُوقُ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ ﴿ [الحجرات: ۱۰ - ۱۱]

د کلماتو معنا

يوه ډله دې پر بلې ډلې ملنډې نه وهي.
يو د بل عيب مه وايئ.
او نارې مه وهي يو بل ته په بدو نومونو سره
له ايمان راوړلو وروسته فسق ډېر بدنوم دى.

لَا يَسْخَرُ قَوْمٌ مِّن قَوْمٍ
وَلَا تَلْمِزُوا أَنفُسَكُمْ
وَلَا تَنَابَزُوا بِاللِّقَبِّ
بئسَ الْأَسْمُ الْفُسُوقُ بَعْدَ الْإِيمَانِ:

ژباړه

بېشکه مؤمنان سره وروڼه دي نو د خپلو وروڼو په منځ کې روغه راولئ او له الله ﷻ نه وويريږئ بڼايي چې پر تاسې رحم وکړای شي، اى مؤمنانو! نه دې نارينه پر نورو نارينه و ټوکې او ملنډې وهي، کيدای شي چې هغوى له دوى نه غوره وي او نه دې بڼخې په نورو بڼخو پورې ټوکې او ملنډې وهي، کيدای شي چې هغوى له دوى نه غوره وي، په خپلو کې يو د بل عيب مه وايئ، او مه يو بل په بدو نومونو سره يادوئ، له ايمان راوړلو وروسته فسق ډېر بد نوم دى او هغه کسان چې له دغه کار څخه توبه ونه کړي (رجوع ونکړي) نو هغوى ظالمان دي.

سوله او ورورولي

ددې لوست مبارک آیت یو لوی اصل او قاعده ثابتوي چې د مسلمانانو ترمنځ د اسلامي اخوت او ورورولي څخه عبارت دی، ځکه ایمان مؤمنان خپل لور ته را ټولوي لکه څرنګه چې اصل او نسب وروڼه راجمع کوي او لکه څرنګه چې وروري د نسب پر اساس د پیوند او اړیکو لامل دی، همدارنګه د دین په اساس هم وروري د پیوند او یوځای والي لامل ګرځي، دیني او ایماني ورورګلوي د مسلمانانو ترمنځ اصلاح ته بلنه ده او د مسلمانانو ترمنځ اصلاح، تقوی او د الله څخه ویرې ته ضرورت لري، ترڅو یې اغیزې او پایلې تل وي او د الله ﷻ د پراخه رحمت مستحق شي.

د اسلامي ورورګلوی د ټینګار او تایید په هکله ډیر احادیث راغلي دي، پیغمبر ﷺ فرمایلي دي: «**الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ**» یعنې مسلمان د مسلمان ورور دی نه به په هغه ظلم کوي او نه به یې ظالم او دښمن ته سپاري. همدارنګه په بل صحیح حدیث کې راغلي دي «**اللَّهُ ﷻ تر هغه د بنده مرستندوی او ساتونکی دی ترڅو چې بنده د خپل مسلمان ورور په مرسته کې لګياوي**».

له سولې او دوستۍ څخه منافي صفتونه

الله پاک په لاندیني مبارک آیت کې اسلامي ټولنه له هغو ناورو صفتونو څخه ژغوري چې سوله او مینه له منځه وړي او د ټولني د وګړو ترمنځ دښمني او اختلاف پیدا کوي، الله تعالی فرمایي: ژباړه: ای مؤمنانو! نه دې نارینه پر نورو نارینه و ټوکې او ملنډې وهي، کیدای شي چې هغوی له دوی نه غوره وي او نه دې ښځې په نورو ښځو پورې ټوکې او ملنډې وهي، کیدای شي چې هغوی له دوی نه غوره وي، په خپلو کې یو د بل عیب مه وایئ، او مه یو بل په بدو نومونو سره یادوئ، له ایمان راوړلو وروسته په فسق کې نوم پیدا کول ډېره بده خبره ده، او هغه کسان چې له دغه کار څخه توبه ونه کړي (را وانه وړي) نو هغوی ظالمان دي.

د پورتنې آیت د نازلیدلو لامل

مفسرینو د پورتنې مبارک آیت څه اسباب او لاملونه ذکر کړي چې ځینو ته یې داسې اشاره کیږي: ابن عباس رضي الله عنه روایت کوي چې صفیه بنت حی بن اخطب (د نبی کریم ﷺ مېرمن) پیغمبر ﷺ ته راغله عرض یې وکړ: ای د الله رسوله! ښځې ماته پیغور راګوي، راته وایي: ای یهودی! ای د یهودیانو بچۍ! پیغمبر ﷺ ورته وفرمایلي: ولې دې دوی ته ونه ویل، چې: پلار مې هارون- کاکا مې موسی او میره مې محمد ﷺ دی؟!

همدارنګه روایت دی چې دا آیت د پیغمبر ﷺ د هغو بیبانونو په هکله نازل شوی چې ام سلمه رضي الله عنها ته یې د لندې ونې (قد) پیغور ورکړی وو.

د ﴿**وَلَا تَنَابَرُوا بِالْأَلْقَبِ**﴾ د نازلیدلو د سبب په هکله د سننو څلور وارو کتابونو د ابو جبیره بن الضحاک څخه روایت کړی، چې وایي: (زموږ په منځ کې داسې کسان وو چې دوه

يا درې نومونه به يې درلودل او کله به په داسې يوه نامه سره ياديدل چې له هغه څخه به يې بد وړل نو پورتنی آيت نازل شو.

همدارنگه له ابو جبيره څخه روايت شوی، چې: د جاهليت په دوران کې خلک د داسې لقبونو خاوندان وو چې په هغو به ورته غږ کيده، نبی کریم ﷺ يوه کس ته د هغه په لقب غږ وکړ، يارانو يې عرض وکړ چې ای د الله ﷻ رسوله! هغه له دې لقب څخه بد وړي نو دا آيت ﴿وَلَا تَنَابَرُوا بِاللَّاتِ لِقَبِّ﴾ نازل شو.

د عيب پلټلو، سپکولو او ملنډې وهلو څخه ځان ژغورل

ياد شوي آيت اخلاقي او ټوليز موضوعات رانغښتي دي چې د مسلمانانو د ټولني د خوریدلو، بی اتفاقی او دښمنۍ مخه نیسي.

دا مبارک آيت مؤمنانو ته په غږ کولو سره پيل شوی ترڅو مؤمنان يو بل تحقير او مسخره نه کړي. ملنډې يا (تمسخر): دپته وايي چې يو انسان پر بل انسان باندي د خلکو پر وړاندي پر خپلې وينا او کړنې سره داسې ملنډې وهي چې نور خلک ورباندي وځاندي.

لمز: دپته وايي چې يو تن خپل مسلمان ورور په يوه خاصه وينا يا اشاره عيبن کړي، سمه ده چې خلک خدا ته هڅوي او که نه؟ د هغه په حضور کې وي يا د هغه په غياب کې.

څرنگه يو مؤمن پر بل مؤمن ملنډې وهي! کيدای شي هغه نر يا ښځه چې د مسخرو وړ يې گرځيدلې ده له مسخره کوونکي نر يا ښځې څخه بهتره او ښه وي. حضرت ابو هريره رضي الله عنه روايت کوي چې رسول الله ﷺ وفرمايل: «رب أشعث أغبر ذي طمرين تنبو عنه أعين الناس، لو أقسم علي الله لأبره»^(۱)

يعنی: ډېر خواره واره وينستانو والا، گرد وهلی د زړې جامې لرونکی چې خلک يې له ليدلو څخه مخ اړوي، که چيرې هغه په الله ﷻ قسم يادکړي نو يقينا الله پاک يې غوښتنه پوره کوي. نو امتياز او غوره والی يوازې په اخلاص، رښتينولي، د زړه په صفايي او د الله ﷻ لپاره د عمل په خالصولو لاس ته راځي نه په ظاهري نښو، بڼايي، رنگ، خيره، قوم او ژبې سره.

د ناوړو لقبونو له کارولو څخه مخنيوی

پورتنی آيت همدارنگه په ناوړو لقبونو د پيغور ورکولو څخه منع کړيده يعنې، تاسې يو او بل په بدو او ناوړو لقبونو مه يادوئ ځکه هغه کسان چې يو او بل په ناوړو لقبونو سره يادوي هغوی د منافقانو له ډلې څخه حسابيږي او فسق په اسلامي معيار کې لويه گناه ده.

همدارنگه دې مبارک آيت په ناوړو او بدو لقبونو سره د خلکو رابلل حرام گرځولي دي لکه داسې چې يو مسلمان، خپل مسلمان ورور په فاسق، منافق او داسې نورو الفاظو سره مخاطب کړي يا دا چې يو تن بل مسلمان ته د سپي، خوگ او داسې نورو الفاظو خطاب وکړي.


(۱) المستدرک

د اسلام علماء ټول هغه لقبونه چې انسان له هغه څخه بد وړي حرام ګرځولي دي، برابره ده چې دا لقبونه په خپله د شخص لپاره استعمالوي يا د هغه د مور او پلار لپاره او يا د هر هغه چا لپاره چې له ده سره اړيکې لري، البته هغه لقبونه چې انسانانو ورباندې شهرت موندلی دی او له هغو څخه کرکه او بد نه وړي هغوی له دې تعبیر څخه مستثنی دي. خو هغه القاب چې نښه او غوره وي د هغو ذکر کول پروا نه لري لکه د حضرت ابوبکر صدیق رضي الله عنه لقب چې (عتیق) ويل شوی، يا د عمر رضي الله عنه لپاره (فاروق) لقب ورکړ شوی، يا د عثمان رضي الله عنه لپاره (ذی النورين)، يا د علي رضي الله عنه لپاره (ابو تراب)، يا د خالد رضي الله عنه لپاره سيف الله، يا د عمر بن العاص رضي الله عنه لپاره (داهية الاسلام) لقب ورکړی شوی دی.

د لوست ګټې او لارښوونې

له دې لوست څخه لاندې ګټې او لارښوونې څرګندېږي:

- ❖ مؤمنان يو د بل وروڼه دي او ايماني وروړګلوي د نسبي وروړګلوی- څخه ډېره غوره او بهتره ده.
- ❖ د مسلمانو وروڼو ترمنځ سوله او پخلاينه د الله تعالی امر دی.
- ❖ اسلام د ټولنې په وحدت او يووالي ټينګار کوي، لکه څرنګه چې قرآن کریم د ناوړو اخلاقو څخه چې د ټولنې وحدت او يووالي ته ګواښ دی، منع کړې ده.
- ❖ د مؤمنانو ترمنځ يو پر بل ملنډې وهل او همدارنګه يو او بل په ناوړو لقبونو يادول چې هغه ورڅخه کرکه کوي، د قرآن له نظره حرام دي.
- ❖ الله تعالی په ذکر شوي آيت کې درې شيان حرام کړي: سپکول او ملنډې وهل، د عيب څرګندولو په نيت اشاره کول او په ناوړو لقبونو سره پيغور ورکول.



- ۱- مؤمنان په څه شي راټوليدای شي؟
- ۲- وروړګلوي د قرآن له نظره په څو ډوله ده؟
- ۳- سوله او پخلاينه د مسلمانانو ترمنځ څه حکم لري؟
- ۴- هغه درې ناوړه خصلتونه او صفات چې په دې لوست کې يې ممانعت بيان شوی دی څرګند کړئ او نومونه يې واخلي؟
- ۵- له نوموړو ناوړو او فاسدو اخلاقو څخه د منع حکمت څه دی؟
- ۶- که څوک خپل ځان له ناوړه اخلاقو څخه ونه ژغوري د هغه په هکله کومه اصطلاح استعمالولی شو؟



د ټولنيزو اخلاقو په هکله يوه مقاله وليکئ چې له لسو کرښو څخه کمه نه وي.

د لقمان حکیم نصیحتونه خپل زوی ته (۱)

﴿وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ ﴿۱۳﴾ وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصْلَهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَيَّ الْمَصِيرُ ﴿۱۴﴾ وَإِنْ جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبْهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنتُمْ تَعْمَلُونَ ﴿۱۵﴾ يَا بُنَيَّ إِنَّهَا إِنْ تَكُ مِثْقَالَ حَبَّةٍ مِّنْ حَرْدَلٍ فَتَكُنْ فِي صَخْرَةٍ أَوْ فِي السَّمَاوَاتِ أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ ﴿۱۶﴾﴾ [لقمان: ۱۳-۱۶]

د کلماتو معنا

هغه ته يې پند ورکاوه، هغه ته يې نصيحت کاوه.
 او انسان ته مو دمور او پلار سره په نيکۍ کولو امر کړی دی.
 د کمزورۍ د پاسه کمزوري.
 راستنيدل زما په لوري دي.
 د رضاعت څخه يې جدا کول (د شپډو نه يې بېلول).
 لاره
 رجوع يې کړې زما په لور.
 د اوري د دانې په اندازه، د وړې دانې په اندازه.

يَعِظُهُ:
 وَوَصَّيْنَا الْإِنْسَانَ بِوَالِدَيْهِ:
 وَهْنًا عَلَىٰ وَهْنٍ:
 إِلَيَّ الْمَصِيرُ:
 وَفِصْلَهُ:
 سَبِيلَ:
 أَنَابَ إِلَيَّ:
 مِثْقَالَ حَبَّةٍ مِّنْ حَرْدَلٍ:

ژباړه

او یاد کړه هغه وخت چې لقمان خپل زوی ته نصیحت کاوه نو هغه ته یې وویل: زویه! له خدای سره شوک مه شریکوه، بې له شکه چې شرک ډېر لوی ظلم دی.

او مور انسان ته د خپل مور او پلار د حق پیژندنې امر کړی دی، د هغه مور د کمزورۍ د پاسه کمزورۍ په حال کې هغه بار کړی، (په خپله گنیده کې یې وساته) او دوه کلونه یې په تي ورکولو ولگېدل. (له همدې امله مور هغه ته نصیحت وکړ) چې زما شکر وکړه او د خپل مور او پلار شکر پرځای کړه. همدا زما لوري ته ستا راگرځیدل دي.

خو که هغوی پر تا فشار راوړي چې ته له ما سره داسې څه شریک کړې چې تا ته د هغه معلومات نه وي نو د هغو خبره هیڅکله مه منه، په دنیا کې له هغو سره غوره ملتیا کوه خو پیروي د هغه چا د لارې وکړه چې هغه زما لوري ته رجوع کړې ده، بیا ستاسو ټولو راگرځیدل همدا زما لوري ته دي. په هغه وخت کې به زه تاسې ته دروښیم چې تاسو څه عمل کاوه.

ای زویه! یوشی (نیکی یا بدی) که د اوري د دانې په اندازه هم وي او په کومه لویه تیره یا په اسمانونو او ځمکه کې پټه شوې وي، الله ﷻ به هغه راوباسي. الله ﷻ ښه لیدونکی (باریک بین) او باخبره دی.

تفسیر

لقمان شوک دی؟

الله تعالی په خپل کتاب کې مور ته خبر را کړی چې لقمان (علیه السلام) د الله ﷻ حکیم بنده ؤ چې په وینا او کړو وړو کې یې د الله ﷻ له ورکړي حکمت څخه گټه اخیستله او دا علم او حکمت د لقمان (علیه السلام) د ایمان د ترقۍ او د خپل پروردگار د ذکر او شکر د زیاتیدو لامل گرځیدلی و. همدارنگه لقمان علیه السلام د دې علم او حکمت نه په استفادې سره نور خلک د الله ﷻ لوري ته رابلل او هغوی ته یې پند او نصیحت کاوه چې تر ټولو د مخه یې خپل پندونه او نصیحتونه خپل زوی ته متوجه کړل، چې د نوم یادونه یې نه ده شوې. همدارنگه قرآن کریم د لقمان علیه السلام د ژوند د څرنگوالي په اړه په تفصیل بیان نه دی کړی او مور د ده د ژوند په هکله نه پوهیږو او دا معلومات هم نه لرو چې آیا لقمان علیه السلام د انبیاء له جملې څخه دی او که یوازې یو مؤمن حکیم او نصیحت کوونکی و، نو د لقمان علیه السلام په هکله ښه دا ده چې د قرآن په بیان بسنه او اکتفاء وکړو.

شرک تر ټولو ډېر ناوړه ظلم دی

د قرآن کریم دغه مبارک آیت د حکایت په توگه، خپل زوی ته د حضرت لقمان حکیم نصیحت په ډېرو لوړو مفاهیمو او معانیو سره بیان کړی دی. لقمان حکیم خپل زوی ته په توحید او د یو

الله په عبادت كولو امر كړی او له شرك او د الله ﷻ له عبادت څخه پرته د نورو له عبادت څخه يې ویرولی دی او استدلال كوي چې شرك لوی ظلم او ستره گناه ده. ای بچیه! هیڅکله دالله سره څوك شریک مه نیسه ځکه شرك ډیر لوی ظلم دی. پیغمبر ﷺ هم د لقمان علیه السلام د وینا په استناد شرك ډیر ناوړه ظلم معرفي كړی دی. د عبدالله بن مسعود ؓ څخه روایت شوی چې فرمایلي يې دي كله چې د الله ﷻ دا وینا نازله شوه ﴿الَّذِينَ ءَامَنُوا وَلَمْ يَلْبِسُوا اِيْمَانَهُمْ بِظُلْمٍ اُولٰٓئِكَ لَهُمُ الْاَمْنُ﴾ [الانعام: آیه: ۸۲].

يعني: په حقيقت كې خو امنيت د هماغو كسانو لپاره دی او همغوی پر سمه لاره برابر دي چې ايمان يې راوړی او خپل ايمان يې په ظلم نه دی ملوث كړی.

صحابه كرامو د دې آيت دروندوالی او سختوالی درك كړ او د پیغمبر ﷺ په حضور كې يې داسې عرض وكړ، چې: ای د الله رسوله! چا له مور څخه پر خپل نفس ظلم نه دی كړی؟ نبي كريم ﷺ وفرمایل: موضوع داسې نه ده لكه چې تاسو گمان كړی دی بلكې دلته له ظلم څخه شرك عبارت دی، آیا د لقمان وینا مو خپل زوی ته نه ده اوریدلې چې هغه ورته داسې نصيحت

وكړ: ﴿ لَا تُشْرِكْ بِاللّٰهِ اِنَّ الشِّرْكَ لَظُلْمٌ عَظِيْمٌ ﴾ .

يعني: له الله سره شریک مه نیسه، بیشکه چې شرك ډیر لوی ظلم دی.

له مور او پلار سره نيكي

وروسته له دې چې الله پاک د شرك د تحريم په اړه د لقمان علیه السلام نصيحت خپل زوی ته بيان كړ، انسان ته يې د مور او پلار د حقوقو په هكله پند او نصيحت پيل كړ.

د مور او پلار په هكله انسان ته پند او نصيحت دا دی چې د هغوی سره نيكي وكړي، اطاعت او پیروي يې پر ځان لازم او حقوق يې ادا كړي، په ځانگړې توگه د مور حقوق، چې له زوی سره يې ستونزې گاللي دي، هو! مور ځکه پر زوی (اولاد) ډیر زيات حقوق لري چې دی يې په ډیر تکلیف سره په گمپه گمځولی او د توان او طاقت نه پورته ډیرې ستونزې يې د حمل، زيږون، شيدې وركولو او له شيدو بيلولو وروسته نورو مرحلو كې زغملي او گاللي دي.

الله تعالی مؤمن انسان ته امر كړی چې خپل پروردگار ته د هغو نعمتونو په مقابل كې چې په ده يې پيرزو كړي شكر وباسي او همدارنگه د مور او پلار سره بنيگنه او د هغوی مننه وكړي چې د ده پالنه او روزنه يې كړې ده او مور او پلار له الله ﷻ څخه وروسته ده ته د احسان او مهربانۍ سرچينه ده.

د مور او پلار پیروي د الله ﷻ په پیروي پورې تړاو لري

ددې لوست مبارک آیت همدارنگه حکم کړی دی چې د مور او پلار اطاعت او پیروي مطلقه نه ده بلکې د الله تعالی له پیروي سره تړلې ده. هرکله چې مور او پلار د الله ﷻ په نافرمانۍ امر وکړي نو پیروي یې ساقطیږي، په دې معنا چې کله مور او پلار خپل زوی ته د الله ﷻ په نافرمانۍ او د الله ﷻ سره په شریک نیولو امر وکړي او کونښن وکړي چې خپل زوی کفر ته وهڅوي نو په دې صورت کې پر زوی لازمه ده چې د هغوی د امر اطاعت ونه کړي، ځکه د مخلوق پیروي او امر منل د الله ﷻ د نافرمانۍ په صورت کې جواز نه لري.

هو! د الله ﷻ د نافرمانۍ په صورت کې د مور او پلار پیروي او امر منل نشته، خو بیا هم زوی مکلف دی چې د دنیا په ژوندانه کې له هغو سره نیکه کړنه ولري او له هغو سره نیکي او احسان وکړي. همدارنگه پر اولاد لازمه ده چې د حق لاره غوره کړي او له نیکو او صالحو مومنانو سره یوځای ګام پورته کړي. او پدې وپوهیږي چې د ټولو مخلوقاتو او خلکو ستندینه د قیامت په ورځ د الله ﷻ په لوري ده، ترڅو د نیک عمل خاوند ته د نیک عمل په بدل کې نیکه بدله او بد عمله ته د ناوړه عمل په بدل کې سزا ورکړي.

بیا قرآنی آیتونه د حضرت لقمان علیه السلام پند او نصیحت ته ادامه ورکوي چې خپل زوی ته یې د الله ﷻ د کامل علم په هکله خبر ورکړی او ورته وايي، چې الله ﷻ په هر هغه څه چې په آسمانونو او ځمکه کې دي خبر دی، برابره ده که هغه شی وړوکی وي او یا لوی. همدارنگه د حضرت لقمان علیه السلام له ژبې څخه یې خپل زوی ته خبر ورکړی چې نیکي او بدې که هرڅومره وړه هم وي الله ﷻ په هغې خبر او عالم دی، حتی که د اوري د دانې په اندازه وړه او کم وزنه وي، د ځمکې په تل یا د غټې تیرې په منځ کې پټه شوې وي او یا د آسمانونو په لېرو کنارو او څنډو کې ځای په ځای شوې وي، الله تعالی پرې خبر او عالم دی او د قیامت په ورځ یې خاوند د محاسبې لپاره حاضرولی شي.

فعالیت

د اسراء سورت هغه آیت چې په ځمکه باندې په تکبر سره تلل منع کوي په خپلو کتابچو کې ولیکئ او بیا دا څرګنده کړئ چې دغه آیت د دې سورت (لقمان) له اتلسم آیت سره څه ورته والی لري.

د لوست ګټې او لارښوونې

له دې مبارکو آیتونو څخه ځینې ګټې او لارښوونې ترلاسه کيږي چې په لاندې ډول دي:

❖ پلار باید د خپلو اولادونو په پالنه او روزنه کې له همت څخه کار واخلي او له هغوی څخه خپل پند او نصیحت ونه سپموي او هغوی په سالمه عقیده او غورو اخلاقو وروزي.

- ❖ له الله ﷻ سره شریک نیول ډیر لوی ظلم دی.
- ❖ د مور او پلار سره نیکی او احسان د اسلام له بنسټونو او اساساتو څخه دی چې پر الله تعالی له ایمان راوړلو او د هغه له عبادت کولو څخه وروسته ذکر شوی دی.
- ❖ پر انسان لازم دي چې له هغه چا سره نیکی وکړي چې له ده سره یې نیکی کړې وي، البته مور او پلار تر ټولو کسانو لومړۍ مرتبه لري.
- ❖ د مور او پلار پیروي او امر منل د الله ﷻ په اطاعت پورې مقیده ده، ځکه د مخلوق پیروي او امر منل د خالق په نافرمانۍ کې ناروا ده.
- ❖ د مور او پلار سره ښه تعامل او ناسته ولاړه واجب ده، ان تر دې که چیرې هغوی کافر هم وي.
- ❖ الله ﷻ ډیر عالم ذات دی، علم یې هرڅه ته شامل دی او هیڅ شی د الله ﷻ له علم څخه پټ نه پاتې کېږي.



- ۱- د قرآني آیتونو په رڼا کې د لقمان حکیم په هکله خپل معلومات څرګند کړئ.
- ۲- ولي الله تعالی د مور او پلار سره نیکی په خپل عبادت پسې تړلې ذکر کړې ده؟
- ۳- د دې الهي وینا: ﴿حَمَلَتْهُ أُمُّهُ وَهَنًا عَلٰی وَهْنٍ وَفِصْلًا فِي عَامَيْنِ﴾ معنا څه ده؟
- ۴- د مور او پلار پیروي او امر منل څه وخت واجب او په کوم حالت کې حرام دي؟ او کله چې د مور او پلار پیروي کول حرام شي نو اولاد به له هغوی سره څرنگه تعامل کوي؟

د لقمان حکیم نصیحتونه خپل زوی ته (۲)

يُبْنِي أَقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصْبِرْ عَلَى مَا
 أَصَابَكَ إِنَّ ذَلِكَ مِنْ عَزْمِ الْأُمُورِ ❁ وَلَا تُصَعِّرْ خَدَّكَ لِلنَّاسِ وَلَا
 تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ ❁ وَأَقْصِدْ
 فِي مَشْيِكَ وَأَغْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ ❁
 أَلَمْ تَرَوْا أَنَّ اللَّهَ سَخَّرَ لَكُمْ مِمَّا فِي السَّمَاوَاتِ وَمَا فِي الْأَرْضِ وَأَسْبَغَ
 عَلَيْكُمْ نِعْمَهُ ظَهْرَةَ وَبَاطِنَةً وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ
 وَلَا هُدًى وَلَا كِتَابٍ مُنِيرٍ ❁ [لقمان: ۱۷-۲۰]

د کلماتو معناوې

لوی او مهم کارونه.

عَزْمِ الْأُمُورِ:

د تکبر او تحقیر په نیت خپل مخ له خلکو مه ګرځوه.

وَلَا تُصَعِّرْ خَدَّكَ:

په نخرو او غرور.

مَرَحًا:

تکبر کوونکی، پر ځان مین او ویاړ کوونکی.

مُخْتَالٍ فَخُورٍ:

په خپل تګ کې منځنی حال غوره کړه.

وَأَقْصِدْ فِي مَشْيِكَ:

خپل غږ ټیټ کړه.

وَأَغْضُضْ مِنْ صَوْتِكَ:

بشپړ او کامل یې کړل.

وَأَسْبَغَ:

ښکاره او پټ.

ظَهْرَةَ وَبَاطِنَةً:

ژباړه

ای زما زویه! لمونځ قایم کړه، په نیکی امر وکړه، له بدۍ نه منع وکړه او (په دې لار کې که) هر مصیبت درباندي راشي پر هغه صبر وکړه، بیشکه دا له مهمو کارونو څخه دی، (چې پر هغو ډېر تاکید شوی دی). او له خلکو سره په مخ اړولو خبرې مه کوه، پر ځمکه په ډېر خیال او کبر مه ځه! الله ﷻ هیڅ یو متکبر، په ځان مین او ویاړ بنکاره کونکی انسان نه خوښوي. په خپل تگ کې منځنی حال (میانه روي) غوره کړه او خپل غوږ تیب کړه، بیشکه چې له ټولو آوازونو څخه ډېر بد آواز د خرو دی. آیا تاسې نه وینئ چې الله ﷻ د آسمانونو او ځمکې ټول شیان ستاسې لپاره مسخر (تابع) کړي دي او خپل بنکاره او پټ نعمتونه یې پر تاسې تمام کړي دي؟ (خو حال دا دی چې) له انسانانو څخه ځینې خلک شته دي چې پرته له کومې پوهې، هدایت او روښنایي بنودونکي کتاب څخه د الله په هکله شخړې کوي.

تفسیر

د خیر په لار کې صبر او استقامت

په مخکینیو آیتونو کې په الله ﷻ باندي د ایمان راوړلو، له هغه سره د شریک نه نیولو، له مور او پلار سره د نیکی کولو او د الله ﷻ پر معصیت له امر کولو پرته د هغوی د اوامرو منل، د لقمان علیه السلام د نصیحتونو په ترڅ کې چې خپل زوی ته یې کړي دي بیان شول او ددې لوست په آیتونو کې هغه خپل زوی ته د الله ﷻ په عبادت، په نیکو اعمالو او په دنیوي ژوند کې د صبر او استقامت په غوره کولو نصیحت کوي او داسې فرمایي: ای بچیه لمونځ قایموه په نیکو امر او له بدیو منع کوه او په هغه څه چې په دې کار کې درته رسیږي پر هغه صبر کوه چې دا په دنیوي چارو کې د عزت او ثبات له نښو څخه دي.

د لمانځه قایمول په دې معنا دي چې لمونځ په خالص نیت د فرایضو، واجباتو، سنتو، ادابو او وختونو په مراعاتولو سره ادا شي، بیا لقمان حکیم له خپل زوی څخه غواړي چې خلکو ته په نیکو امر وکړي او له بدیو څخه یې منع کړي. څرنګه چې داعي د دعوت په لار کې له ستونزو او رېږونو سره مخ کیږي نو ځکه لقمان علیه السلام خپل زوی ته نصیحت کوي چې د دې مسؤلیت د ادا کولو لپاره چمتو شي، په دې هکله له سستی او ناراستۍ څخه کار وانخلي ځکه د لمانځه ادا کول، په نیکو امر او له بدیو څخه ژغورنه او په دې لار کې صبر او حوصله له خورا مهمو کارونو څخه دي چې الله تعالی پر هغو امر کړی دی.

بیا لقمان حکیم خپل زوی د غرور او کبر څخه منع کوي او داسې ورته وايي: ای بچیه! کله چې څوک خبرې درسره کوي یا ته ورسره خبرې کوي د هغوی څخه خپل مخ مه اړوه، بلکې عاجزي، تواضع او موسکا غوره کړه.

همدارنگه په لاره تلو کې د تکبر او وياړ څخه ځان ساته ځکه الله ﷺ متکبر انسان نه خوښوي بلکې په لاره تلو کې د اعتدال اړخ غوره کوه. الله ﷺ هغه لاره تگ خوښوي چې په ساده ګۍ ، عاجزۍ او ميانه روۍ سره وي، لکه څنګه چې الله تعالی د فرقان سورت په ۶۳ آيت کې فرمايي: ﴿وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا...﴾

او د الله خاص بندګان هغه دي چې په ځمکه کې په ساده ګۍ او عاجزۍ روان وي. مطلب دا دی چې په لاره تلو کې تقوی او خاکساري څرګنده کړي نه ډېر سست روان وي او نه په ټوپونو، چې انسان پرې بې وقاره معلومېږي.

د خبرو کولو آداب

لقمان حکيم خپل زوی ته د نصيحتونو په ترڅ کې د خبرو کولو آداب هم نښي او ورته وايي چې د خبرو کولو په وخت کې مه خپل آواز دومره تېتوه چې وانه وريدل شي او مه په ډېر لوړ آواز خبرې کوه ځکه د حد او اندازې څخه آواز جګول او ريدونکي ته آزار ورکوي او په غرور او بې عقلي دلالت کوي. نو له دې کبله يې د ضرورت نه پرته د غږ جګيدل بد معرفي کړی او د خره له آواز سره يې تشبيه کړی دی چې د خره غږ په ټولو غږونو کې ډېر بد دی.

ابو هريره ؓ روايت کړی چې رسول الله ﷺ فرمايلي دي: «إِذَا سَمِعْتُمْ صِيْحَ الدِّيْكَه فَاسْلُوا اللَّهَ تَعَالَى مِنْ فَضْلِهِ فَإِنَّهَا رَأَتْ مَلَكًا وَإِذَا سَمِعْتُمْ نَهِيْقَ الْحِمَارِ فَتَعَوَّذُوا بِاللَّهِ مِنَ الشَّيْطَانِ فَإِنَّهَا رَأَتْ شَيْطَانًا.»

يعنی کله مو چې د چرګ غږ واوريد نو د الله ﷺ فضل او احسان وغواړئ ځکه چرګ پر بنسټه ليدلې ده، او که مو د خره غږ واوريد نو د شيطان څخه پناه وغواړئ ځکه ده شيطان ليدلی دی.

بيا الله تعالی انسانانو ته د هغو نعمتونو چې پر دوی يې پيرزو کړيدي يادونه کوي او دوی ته دا وريادوي چې الله تعالی ټول هغه څه چې په آسمانونو کې دي لکه: لمر، سپوږمۍ ، ستوري او څه چې په ځمکه کې دي لکه اوبه، بحرونه، سيندونه، مېوې، زراعتي پيداوار او داسې نور انسانانو ته مسخر کړي او نور محسوس او ظاهري نعمتونه چې په خپلو جسمونو او مالونو کې يې ګورئ پيرزو کړي دي، همدارنگه معنوي نعمتونه لکه اسلام، علم، يقين، رضایت، نيکمرغي او نور يې شمېره نعمتونه يې دوی ته وربښلي دي، نو دا ټول نعمتونه چې انسانان يې په خپلو نفسونو، ځمکه او خپل چاپيريال او آسمانونو کې ګوري د دې غوښتونکي دي چې بايد په مقابل کې يې د الله ﷺ شکر ادا کړي او ناشکري ونه کړي. په انسان لازمه ده چې د الله ﷺ عبادت وکړي او نافرمانی يې ونه کړي.

هو! ډېر انسانان شته چې د دې نعمتونو ناشکري کوي، د مؤمنانو سره په ناحقه جګړې کوي او د الله تعالی سره شريک نيسي، په داسې حال کې چې نه دليل او برهان لري او نه کتاب او لارښود.

فعالیت

خپل زوی ته، د لقمان حکیم هغه نصیحتونه چې په دې لوست کې مو ولوستل په لنډه توګه بیان کړئ.

د لوست ګټې او لارښوونې

د دې آیتونو څخه ځینې ګټې او لارښوونې ترلاسه کېږي چې په لاندې ډول دي:

- ۱- مسلمان مسؤلیت لري چې د خپلو مسلمانو وروڼو په مقابل کې د امر بالمعروف او نهی عن المنکر دیني وجیبه په سمه توګه ترسره کړي.
- ۲- مسلمانان چې د ستونزو او ناخوالو پر وړاندې له صبر او زغم څخه کار اخلي دا د هغوی له ډېرو سترو صفاتو څخه ګڼل کېږي، او دا صفت د مؤمن داسې زیرمه ده چې د دعوت او اصلاح د مسؤلیت په ترسره کولو کې ورسره مرسته کوي.
- ۳- متکبر او ځان ستر ګڼونکی انسان هم د الله ﷻ په وړاندې د قهر او غوسې وړ دی او هم د خلکو په منځ کې منفور او سپک دی.
- ۴- مسلمان باید د مسلمان ورور سره په ښو اخلاقو، خوشحالی او پراخ تندې مخامخ شي.
- ۵- د الله ﷻ په نزد ښه او مناسب تګ متوازن او درمیانه تګ دی ځکه سستی او تېز تګ دواړه د وقار او عزت منافي دي.
- ۶- مسلمان باید له اندازې څخه زیات خپل غږ لوړ نه کړي ځکه ښه آواز هغه دی چې د ورو او جهر په منځ کې وي.
- ۷- الله تعالی د آدم علیه السلام اولادې لپاره اسمانونه او ځمکه مسخر کړي دي او د آدم علیه السلام اولاده یې د خپل عبادت لپاره پیدا کړې ده. الهي نعمتونه د انسانانو لپاره ډیر او بې شماره دي نو په انسانانو لازمه ده چې د الله ﷻ د ظاهري او معنوي نعمتونو شکر ادا کړي.



- ۱- د عزم الامور معنا څه ده؟ او کوم شیان چې مبارک آیت په عزم الامور یاد کړي دي هغه کوم دي؟
- ۲- له درمیانه او معتدل تګ څخه مطلب څه شی دی په دې هکله په یوه بل قرآني آیت استدلال وکړئ؟
- ۳- دا الهي وینا ﴿وَأَغْضُضْ مِنْ صَوْتِكَ﴾ معنا کړئ، د الله ﷻ په نزد د غږ او آواز ښه صفتونه کوم دي؟

۴- د خړه آواز ولې د الله ﷻ په نزد بد او مکروه دی؟

۵- د الله ﷻ څلور ظاهري او څلور باطني نعمتونه د بنده ګانو لپاره بیان کړئ؟

له بدگمانی، غیبت او عیب پلټلو څخه ځان ژغورنه

﴿يَأْتِيهَا الَّذِينَ ءَامَنُوا أَجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَب بَّعْضُكُم بَعْضًا أَيُحِبُّ أَحَدُكُمْ أَن يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ﴾ ﴿يَأْتِيهَا النَّاسُ إِنَّا خَلَقْنَاكُمْ مِّن ذَكَرٍ وَأُنثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقْلَمُ إِنَّ اللَّهَ عَلِيمٌ خَبِيرٌ﴾ [الحجرات: ١٢-١٣]

د کلماتو معناوې

إِنَّ بَعْضَ الظَّنِّ إِثْمٌ

بیشکه ځینې گمانونه گناه ده.

وَلَا تَجَسَّسُوا

او د نورو عیبونه مه پلټئ.

وَلَا يَغْتَب بَّعْضُكُم بَعْضًا

او غیبت دې نه کوي ځینې ستاسې د ځینو نورو.

خَبِيرٌ

په هر څه خبر دی.

شُعُوبًا

(جمع د شعب، خیلونه او قومونه، د خلکو لویه ډله چې واحد اصل

ته منسوبه وي).

لِتَعَارَفُوا

ترڅو یو او بل وپېژني او خپل پېوند وساتي.

ژباړه

ای مؤمنانو! له ډیرو گمانونو کولو نه ډډه وکړئ بیشکه ځینې گمانونه گناه وي، د چا پټ عیبونه مه لټوئ او له تاسې نه دې څوک د چا غیبت نه کوي، آیا په تاسې کې داسې څوک شته چې د خپل مړ ورور غوښې خوړل خوښ کړي، نو تاسو په خپله د دې نه کرکه کوئ، له الله ﷻ نه ویریرئ، الله ﷻ ډیر ښه توبه قبلوونکی او خورا مهربان دی. ای خلکو! موږ تاسې له یوه نارینه او ښځې څخه پیدا کړئ او بیا مو تاسې قومونه او قبیلې وگرځولئ ترڅو تاسې یو تر بله سره وپېژني، په حقیقت کې د الله ﷻ په نزد له تاسې نه تر ټولو زیات عزتمن هغه څوک

دی چې په تاسې کې تر ټولو زیات پرهیزګاروي بیشکه الله ﷺ پر هرڅه پوهېدونکی او باخبره دی.

تفسیر

د بشر ترمنځ مساوات او برابري

د دې لوست په مبارکو آیتونو کې اخلاقي او ټولنیز موضوعات بیانېږي چې ټولنه له کرکې، کمزورۍ او دښمنۍ څخه ژغوري. په دې آیتونو کې الله تعالی د بشریت په اصل ماده کې مساوات او برابري تثبیتوي او ټینګار پرې کوي او د بهتریۍ او غوره والي معیار یوازې تقوی او نیک عمل معرفي کوي.

الله تعالی مؤمنانو ته خطاب کوي او هغوی له ډیرو ګمانونو څخه چې د هغوی په زړونو کې د وسوسې لامل ګرځي منع کوي. دغه مبارک آیتونه بیانوي چې ډیر داسې ګمانونه د هغه چا په هکله چې ظاهر یې په خیر، نیکی او امانت دلالت کوي، باطل او ناروا دي او د شیطان له وسوسو څخه دي چې انسان د ګناه او نافرمانۍ لور ته بیایي.

خو هغه بدکاران او فاسقان چې په څرګنده توګه فسق، فجور او ناوړه کړنې ترسره کوي، د هغوی په هکله بدګماني روا ده ترڅو خلک له هغه څخه لرې واوسي او د کړو وړو پیروي یې ونه کړي لکه هغه کسان چې په عام محضر کې د بدکاره بنځو سره مجلسونه او ملتیا لري او یا په ښکاره او څرګنده توګه شراب او نور مخدر مواد استعمالوي او ګناهونه کوي.

له بدګماني څخه ځان ساتل

عبدالله ابن عباس رضی الله عنهما د پورتنی آیت په تفسیر کې فرمایي: «**هَيُّ الله المؤمن ان يظن بالمؤمن إلا خيراً**» یعنې الله ﷺ مؤمن له دې څخه منع کوي چې پر بل مؤمن له نیک ګمان څخه پرته بل ګمان وکړي. ابو هریره رضی الله عنه روایت کوي چې رسول الله ﷺ فرمایلي دي: «**إياكم و الظن، فإن الظن أكذب الحديث، و لا تجسسوا و لا تحسسوا، و لا تنافسوا، و لا تحاسدوا، و لا تباغضوا، و لا تدابروا، و كونوا عباد الله إخواناً**» یعنې: له (بد) ګمان څخه ځانونه وژغورئ ځکه (بد) ګمان ډېره دروغجنه خبره ده، جاسوسي مه کوئ، د نورو عیبونه مه څېړئ، په بدۍ کې له یو بل سره رقابت مه کوئ، له حسد څخه کار مه اخلئ، یو بل ته کینه مه ساتئ، له یو او بل څخه نفرت او لږوالی مه غوره کوئ، او د ورونیو په شان ټول د الله ﷺ بنده ګمان شی.

د غیبت او عیب پلټلو بدې او ناوړتوب

دغو مبارکو قرآني آیتونو موږ له عیب پلټلو چې د نورو د رازونو ښکاره کول او د پردو برسیره کول دي، منع کړي یو، همدارنګه له غیبت څخه یې هم منع کړي یو.

غیبت: د یوه مسلمان ورور په هکله د هغه په غیاب کې د داسې شي بیانول او یادول دي چې هغه ورځنې بد وړي. دغه مبارک آیت د غیبت ناوړتیا داسې تعبیر او تصویر کړې ده چې ګواکې غیبت کوونکی د خپل مړه ورور غوښې خوري او دا داسې شی دی چې انسانی نفس ورڅخه کرکه او نفرت لري او ځان ورڅخه ژغوري.

له ابو برزه اسلامي څخه روايت دی چې وايي: نبي کریم ﷺ یوه خطبه وړاندې کړه او ویې ویل: ای هغه ډلې چې په ژبه مو ایمان راوړی! خو ستاسو زړونو ته ایمان نه دی ننوتلی، د مسلمانانو پردې مه لوڅوی، یقیناً څوک چې د مسلمانانو پردې برسیره کوي، الله پاک به هغه د خپل کور په دننه کې رسوا کړي.

د تقوی پر بنسټ غوره والی

دویم آیت انسانانو ته خطاب کوي او دا حقیقت ثابتوي چې الله تعالی انسانان له یوه سړي او یوې ښځې څخه پیدا کړي دي او د ټولو انسانانو اصل یو دی، نو ټول انسانان برابر دي. الله ﷻ له یوه سړي او ښځې څخه ملتونه او قبیلې پیدا کړي دي ترڅو په خپلو منځو کې پیژندگلوي او معرفت پیدا کړي، نه داچې ځینې په ځینو نورو ځان لوړ وگڼي او یا په خپلو کې جنگ او جگړې وکړي. بیا الله پاک د عزت معیار داسې ټاکي چې د خدای ﷻ په وړاندې تر ټولو زیات عزتمند هغه څوک دی چې تر ټولو زیات له خدایه وېرېدونکی وي.

دا مبارک آیت په دې الهي وینا ختم شوی چې فرمایي: **﴿إِنَّ اللَّهَ عَلِيمٌ خَبِيرٌ﴾** یعنې الله د خپلو بندگانو او مخلوقاتو په هکله ښه عالم او د دوی په احوالو ښه خبر دی.

په دې هکله ډېر صحیح احادیث روايت شوي دي، چې یو له هغو څخه د حضرت حذیفه رضي الله عنه حدیث دی چې له رسول الله ﷺ څخه یې روايت کړی دی چې هغه فرمایي: تاسو ټول د آدم اولاده یاست او آدم له خاورې څخه پیدا شوی دی، باید هیڅ قوم او ډله په خپل اصل او نسب فخر او ویاړ ونه کړي او که نه خو د الله ﷻ په وړاندې به د جعلان^(۱) څخه هم سپک او حقیر وي.

همدارنگه طبراني روايت کوي چې پیغمبر ﷺ د حج په موسم په منی کې د تشریق په ورځو کې په داسې حال کې چې په اوسن سپور و خطابه وړاندې کړه او ویې ویل: ای خلکو! خبر اوسئ چې ستاسو پروردگار یو دی، پلار مو یو دی. خبر اوسئ چې عربي ته پر عجمي او عجمي ته پر عربي، تور ته پر سره او سره ته پر تور هیڅ ډول لوړتیا او فضیلت نشته مگر په تقوی سره. آیا تاسو ته مې دین ورساوه؟ ټولو وویل هو، نو بیایې وفرمایل: حاضران دې غایبینو ته ورسوي.

د دې آیت، او نورو مبارکو آیتونو او نبوي احادیثو پر بنسټ هر ډول قومي، توکمي، سمتي او ژبني تعصب حرام دی، مسلمانان مکلف دي چې د شرعي وجیې په توگه د جاهلي تعصباتو له ټولو ډولونو سره مبارزه وکړي او دا ویجاړونکې ټولنیزه ناروغي له ټولني څخه ورکه کړي.

د رسول الله صلی الله علیه وسلم د مبارک حدیث پر بنسټ انسانان (د رمنځې د غابونو په څېر) سره برابر دي، هر څوک چې قومي، ژبني، نژادي او سمتي تعصبونو ته خلک رابلي په حقیقت کې د ناروا جاهلي عمل مرتکب شوی دی، دا ځکه چې د خور پیغمبر ﷺ له وینا سره سم تعصب د جاهلیت د زمانې له ناورو خویونو څخه دی او په مبارک حدیث کې د (ناولي او بد بویه) شي په نامه

۱- جعلان د جیم په کسره یوه وړه حشره ده چې د حیواناتو په خوشایو کې ژوند کوي او خوراک یې د حیواناتو نجاست دی او کله چې خوشبوی ورته ورسېږي نو مري.

یاد شوی. پر دې اساس مسلمانان باید دې خبرې ته متوجه وي چې تعصب د ایمان او اسلامي شریعت سره په ټکر کې دی او حقیقي مومن هغه دی چې تل د هغو ناولو او بدبویه شیانو څخه چې د مسلمانانو تر منځ تفرقه رامنځته کوي او د مسلمانانو یووالي ته زیان رسوي، په کلکه ځان وساتي.

د لوست گټې او لارښوونې

د دې لوست گټې او لارښوونې په لنډه توگه بیانېږي:

- ❖ الله ﷻ غیبت حرام کړې او غیبت کوونکي او غیبت شوی یې داسې تمثیل کړی چې گواکې غیبت کوونکي د غیبت شوي غوښه په داسې حال کې خوري چې هغه مړ وي.
- ❖ له بدگمانۍ څخه د ځان ژغورنې ضرورت ځکه دی چې بدگماني یو ناروا کار دی.
- ❖ خلک ټول برابر دي او ټول له یوه اصل څخه پیدا شوي او په دوې کې د الله ﷻ په نزد ډېر غوره هغه دی چې ډېر پرهېزگار وي.
- ❖ د مبارک آیت پر بنسټ په قومونو او ژبو کې د تنوع موخه د انسانانو تر منځ پېژندگلوی ده نه یو پر بل لویي او ویاړ کول، په حقیقت کې پېژندگلوي د تفاهم او مرستې لامل ګرځي. که مبارک آیت ته ښه څیر شو نو وینو چې همدا پېژندگلوي، تفاهم او مرسته د کورنیو، موسسو، ټولنیزو بنسټونو او بالاخره د تمدنونو اساس جوړوي.
- ❖ جاهلي تعصبونه په هره بڼه چې وي د اسلام له نظره حرام او مردود دي.
- ❖ د مسلمانانو تر منځ یووالي ساتل او د تفرقي او اختلاف له عواملو سره مبارزه کول د هر مسلمان شرعي او ایماني دنده ده.
- ❖ د خلکو پټو خبرو ته غوږ نیول، د شخصي لیکونو لوستل، تلفوني اړیکو ته په غلا غوږ نیول، د کورنیو او افرادو د پټو رازونو پلټنه او داسې نور تجسس بلل کېږي او شرعاً حرام دي.



- د مسلمان غیبت له څه شي سره تشبیه شوی دی؟
- د انسانانو ترمنځ د لوړتیا معیار او بنسټ څه دی؟
- د گمان کولو څخه ولې منع شوې ده؟
- په مختلفو قبیلو او ډلو باندې د انسانانو د ویشل کیدو لامل څه دی؟
- آیا رنگ، توکم یا ژبه د انسانانو ترمنځ د لوړتیا معیار کیدای شي او که څوک یې معیار وگڼي د هغه په هکله څه حکم کولی شو؟
- د اسلام پیغمبر ﷺ د حج په موسم کې د انسانانو د مساوات او برابری اصل څه معرفي کړی دی؟



زده کوونکي دې د قرآن او حدیثو په رڼا کې د (اسلام او جاهلي

تعصب) تر سرلیک لاندې شل کرښې مقاله ولیکي.

کورونا ته د ننوتلو آداب

﴿يَأْتِيهَا الَّذِينَ ءَامَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا
وَتُسَلِّمُوا عَلَىٰ أَهْلِهَا ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ﴿٢٧﴾ فَإِن لَّمْ تَجِدُوا
فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِن قِيلَ لَكُمْ ارْجِعُوا فَارْجِعُوا
هُوَ أَزْكَىٰ لَكُمْ وَاللَّهُ بِمَا تَعْمَلُونَ عَلِيمٌ ﴿٢٨﴾ لَيْسَ عَلَيْكُمْ جُنَاحٌ أَن تَدْخُلُوا
بُيُوتًا غَيْرَ مَسْكُونَةٍ فِيهَا مَتَعٌ لَّكُمْ وَاللَّهُ يَعْلَمُ مَا تَبْدُونَ وَمَا تَكْتُمُونَ ﴿٢٩﴾﴾

[النور: ٢٧-٢٩]

د کلماتو معناوې

تَسْتَأْنِسُوا: اجازه وغواړئ.

أَزْكَىٰ: ډېر پاک او سوتره

جُنَاحٌ: ګناه.

مَتَعٌ لَّكُمْ: ستاسو د کار او ګټې سامان وي.

ژباړه

ای مؤمنانو! له خپلو کورونو څخه پرته نورو کورونو ته تر هغه پورې مه ننوځئ ترڅو چې اجازه تر لاسه نه کړئ او پر کورنۍ (اوسیدونکو) باندې یې سلام وانه چوئ، دا کړنلاره ستاسې لپاره ډېره ښه ده، ښايي چې تاسي پند واخلى.

نو که هلته مو څوک ونه موندل، نو مه ننوځئ تر هغه چې تاسې ته اجازه ونه شي او که تاسې ته وویل شي چې بیرته وګرځئ نو بیرته ولاړ شئ، دا ستاسې لپاره ډېره پاکه کړنلاره ده او الله ﷻ ستاسو په کړنو ډیر ښه پوهیږي.

پر تاسی کوم باک (گناه) نشته چې هغو کورونو ته یې له اجازې ولاړ شی (ننوخې) چې هلته څوک نه اوسي او هلته ستاسې څه گټې او اړتیاوې پرتې وي او الله بنه پوهیږي پر هغه څه چې تاسې یې ښکاره کوئ او پر هغه څه چې تاسې یې پټوئ.

تفسیر

د استوگنځي يا کور محرمیت

په دې آیتونو کې کورونو ته د اجازې اخستلو او داخلیدلو ادبونه بیان شوي ترڅو د مسلمانانو د کورونو د پردو او رازونو ساتنه وشي، مبارک آیت لومړی مؤمنان د ایمان په صفت چې د اسلامي لارښوونو څخه د التزام، پیروي او اطاعت بیانوونکی دی مخاطب کړي دي او فرمایي، چې: پرته له خپلو کورونو څخه د نورو خلکو کورونو ته چې په هغو کې دوی اوسېږي مه داخلېږئ، ترهغه چې د کور خاوند اجازه نه وي درکړې او ستاسو په ننوتلو راضي شوی نه وي، نو تاسو د هغه کور په اوسیدونکو سلام واچوئ ځکه ستاسې په اجازه غوښتلو او پر اوسېدونکو یې د سلام په اچولو کې ډېر خیر او ښېگڼې نغښتې دي او دا تاسو ته امرونه او لارښوونې دي چې د هغو په غوښتنو عمل وکړئ او همیشه ورته توجه ولرئ.

که کله په کورونو کې څوک ونه مومي چې تاسو ته د داخلیدو اجازه درکړي نو بیا هم پرته له اجازې مه داخلېږئ ځکه د اوسیدنې کورونه د حرمت او عزت لرونکي او د آرام او مطمئن ژوند کولو لپاره دي چې باید حرمت او عزت یې وساتل شي. کله چې کور والا ستاسو څخه د بېرته گرځیدو غوښتنه وکړي باید پرته له ځنډه راوگرځئ او په داخلیدو ټینگار ونه کړئ ځکه دا بیرته ستنبیدل ستاسو لپاره ډېر پاک او غوره کار دی.

پوه شی چې الله تعالی (چې په ټولو پټو شیانو خبر دی نو) ستاسو په عملونو (هم) پوهیږي. نو د الله ﷻ په امرونو او حکمونو عمل وکړئ ترڅو بری او د الله ﷻ رضا ترلاسه کړئ.

له استوگنې څخه خالي کورونو ته د ننوتلو ادب

بیا قرآن کریم هغو کورونو او ځایونو ته د داخلیدلو احکام او آداب بیانوي چې په هغو کې کورنۍ ژوند نه لري، بلکې د اړو خلکو د استفادې لپاره تیار شوي وي لکه مدرسې، ښوونځي، هوټلونه، تجارتي خونې او داسې نور عمومي ځایونه چې د داخلیدلو آداب او شرطونه یې آسان او د اوسیدنې د کورونو په پرتله په دویمه درجه کې دي.

الله تعالی فرمایي: چې داسې کورونو او ځایونو ته (د روا استفادې لپاره) چې هلته یې د کار او گټې وړ سامانونه اېښي وي، پرته له اجازې داخلیدل روا دي، ځکه په عمومي توګه دارنگه کورونه او ځایونه د ټولو خلکو پر مخ پرانستي وي، خو بیا هم د آیت په پای کې موږ ته لارښوونه کوي چې

داسې ځايونو ته داخلیدل او له هغو څخه گټه اخيستل بايد د ضرورت، گټې او روا مصلحتونو مطابق ترسره شي. او الله تعالى ستاسو په ښکاره او پټو نيتونو او مقصدونو ښه خبر دی چې آیا تاسو د مشروع او روا منفعت او مصلحت لپاره دې کورونو ته ننوځئ، او که د خبرو ټولولو او د اسرارو او رازونو د پلټلو يا نورو ناوړه مقصدونو لپاره؟! ﴿وَاللَّهُ يَعْلَمُ مَا تُبْدُونَ وَمَا تَكْتُمُونَ﴾. يعنې: الله پاک په هغه څه چې تاسو يې ښکاره کوئ او په هغه څه چې تاسو يې پټوي پوهېږي.

کورونو ته د داخلیدلو ځينې آداب

- درې ځله د اجازې غوښتنه، په داسې ترتيب چې د هر ځل اجازې په غوښتلو کې مناسبه زماني فاصله په نظر کې ونيول شي ترڅو په کور کې اوسېدونکي د خپل مشغوليت او حاجت له حالت څخه فارغ شي.
- د دروازې ټکول يا د دروازې زنگ ته فشار ورکول او داسې نور د اجازې غوښتلو حيثيت لري چې نه ښايي له دريو ځلو زيات تکرار شي او نه ښايي د اجازې غوښتل يا پرله پسې زنگ وهل يا د دروازې ټکول د کور د اوسېدونکو د خپگان او نارامۍ لامل شي.
- هرکله چې له داخلیدونکي څخه د هغه د نوم پوښتنه وشي، د (زه يم) په کلمه بايد بسنه ونشي بلکې خپل بشپړ نوم دې ورته ووايي ترڅو د کور اوسېدونکي يې وپيژني.
- داخلیدونکي سپری بايد دروازې ته مخامخ ونه دريږي چې د دروازې د پرانستلو په وخت کې يې نظر په هغه شيانو ونه لگي چې د کور خلک يې نورو ته ښودل نه خوښوي، ځکه د اجازې غوښتلو له اساسي حکمتونو څخه يو حکمت دا دی چې د سترگو له نظر څخه مخنيوی وشي.

په يوه حديث کې رسول الله ﷺ فرمايلي دي «إِنَّمَا جُعِلَ الْأَسْتِذَانُ مِنْ أَجْلِ الْبَصَرِ»^(۱)

يعنې: د اجازې غوښتل د سترگو د نظر او ليدنې څخه د ژغورل کېدو له امله ټاکل شوی دی.

- خپل کور ته د ننوتلو لپاره هم د اجازې غوښتنه ضروري ده، ځکه امکان لري په کور کې ښځينه میلمانه يا نور کسان وي او يا د کور خلک په داسې حالت کې وي چې نه خوښوي په هغه حالت کې يې څوک وويني.

- عمومي ځايونو، هوټلونو او يا داسې نورو ځايونو ته داخلیدونکي، بايد د هغو ځايونو پر اوسېدونکو او موجودو خلکو سلام واچوي، ځکه په داسې ځايونو کې د اجازې غوښتنه نشته، خو سلام اچول نه ساقطېږي بلکې واجب دي.

- د (السلام عليكم ورحمة الله وبركاته) د الفاظو مراعاتول، ځکه چې سلام ورکول د اسلام شعار او نښه ده او په ټولو وختونو کې مناسب او ضروري ده او په محبت، سلامتيا او دوستۍ دلالت کوي.

فعالیت

زده کوونکي دې د اجازې غوښتلو او یا کور ته د داخلیدلو په هکله د ځینو ناورو عاداتو او کړنو په اړه له یو بل سره بحث وکړي او د علاج لارې دې ورته ولټوي.

د لوست گټې او لارښوونې

- د دې لوست له مبارکو آیتونو څخه لاندې گټې او لارښوونې ترلاسه کيږي:
- ۱- هر څوک چې له خپل کور نه پرته د پردیو د استوگنې کورونو ته داخلېږي پر هغه واجب ده چې اجازه وغواړي.
 - ۲- د اجازې غوښتنې پر آدابو پابندي لازم ده، ځکه د داسې آدابو مراعاتول پر عالي اخلاقو او غوره آدابو دلالت کوي.
 - ۳- که کله د کور اوسېدونکي، خپل کور ته، ستاسو له راتگ څخه معذرت وغواړي، باید خواهشینی نشي ځکه انسانان ځانگړي حالتونه او ضرورتونه لري او کورونه د خاصو رازونو او حرمتونو لرونکي دي چې باید مراعات شي.
 - ۴- عمومي ځایونو او محلونو، لکه تجارتخانو، هوټلونو، رستورانونو او داسې نورو ته د داخلیدو لپاره اجازه غوښتنه ضروري نه ده.



- ۱- د لوست لومړي آیت له هغه چا څخه چې د استوگنې پردیو کورونو ته ننوځي دوه خبرې یا دوه کارونه غوښتي دي، دا دوه خبرې څرگندې کړئ؟
- ۲- کله چې ننوتونکی د کور د خاوند له لوري ونه منل شي او یا د هغه له ننوتلو څخه معذرت وغواړي، دغه مهال ننوتونکي ته څه پکار دي، په دلیل سره یې څرگند کړئ.
- ۳- کورته د ننوتلو اجازه څه وخت ساقطېږي، له دلیل سره یې بیان کړئ؟
- ۴- عمومي آبادیو ته ننوتل اجازې غوښتلو ته اړتیا نه لري، خو یو بل شی نه ساقطېږي، هغه څه دی؟
- ۵- د اجازې غوښتلو له آدابو څخه درې شيان ذکر کړئ؟
- ۶- هغه کلمه چې د سلام اچولو په وخت باید مراعات شي څه ده او ولې هغه کلمه د نورو کلمو په پرتله غوره ده؟



د خپلوانو، دوستانو، عمومي آبادیو او خپل کور ته د داخلیدو د آدابو په هکله یوه مقاله ولیکئ چې له شلو کرښو څخه کمه نه وي.

د شرابو او قمار وهلو حراموالی

﴿يَأْتِيهَا الَّذِينَ ءَامَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿٩٠﴾ إِنَّمَا يُرِيدُ الشَّيْطَانُ أَنْ يُوقَعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَن ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ ﴿٩١﴾﴾ [المائدة: ٩٠ - ٩١]

د کلماتو معنا

الْمَيْسِرُ:

جواري (قمار).

الْأَنْصَابُ:

بتان، هغه تېرې چې مشرکانو یې عبادت کاوه.

الْأَزْلَمُ:

د فال غشي، هغه غشي چې مشرکانو به د هغو په واسطه خپل

بختونه آزمویل (بسه او بد فال یې پرې نیوه).

رِجْسٌ:

ناپاکي، پليتي او چتلي.

فَاجْتَنِبُوهُ:

له هغه څخه ډډه وکړئ، ځان وژغورئ.

ژباړه

ای مؤمنانو! شراب، جواري (قمار)، (درول شوي) بتان او د فال نیولو غشي دا ټول ناولي او

شیطاني کارونه دي له هغوی څخه ډډه وکړئ. هیله ده چې تاسې ته به بری درپه برخه شي.

بیشکه شیطان خو دا غواړي چې په شرابو او قمار سره ستاسې په منځ کې دښمني او کینه

واچوي او تاسې د الله ﷻ له یادولو او لمانځه څخه منع کړي، نو آیا تاسې له دې چارو څخه

لاس اخلئ؟

تفسیر

شراب او قمار د بت پرستی په قطار کې:

په دې آيتونو کې الله تعالى مؤمنان د حرامو شيانو له ضررونو او ناورو پايلو څخه وپرولي او هغوی ته يې امر کړی چې ځانونه ترې وژغوري.

د لومړي آيت د شان نزول په هکله په صحيح مسلم کې له سعد بن ابی وقاص رضي الله عنه څخه روايت شوی دی چې هغه وويل: د قرآن کریم دغه آيت زما په باره کې نازل شوی دی، ويې ويل: زه د انصارو يوې ډلې ته ورغلم، چې هغوی زه ميلمستيا ته بللی وم، په هغه وخت کې شراب څښل نه و حرام شوي.

نو زه په يوه باغ کې له دوی سره ميلمه شوم چې هلته کباب شوې غوښې او د شرابو کوزه ايښودل شوې وه. سعد بن ابی وقاص رضي الله عنه وفرمايل: ما له دوی سره ډوډۍ او شراب وخوړل، بيا د مهاجرينو او انصارو خبره ياده شوه، ما وويل: مهاجرين له انصارو څخه غوره دي. په دې وخت کې د انصارو له ډلې څخه يوه تن د اوبن په هډوکي ووهملم او پوزه يې راته وينې کړه، زه د رسول الله صلى الله عليه وسلم حضور ته ورغلم او دا پيښه مې ورته وويله نو دا آيت نازل شو: ﴿يَأْتِيهَا

الَّذِينَ ءَامَنُوا اِنَّمَا اَلْخَمْرُ وَالْمَيْسِرُ .. ﴿

الله تعالى په دې آيتونو کې مؤمنان له څو شيانو څخه منع کړي دي:

- ۱- د شرابو له څښلو څخه، چې عقل پټوي او د سالم فکر کولو مخه يې نيسي.
- ۲- الله صلى الله عليه وسلم له قمار وهلو څخه منع کړې ده چې د هغه له لارې پيسې او مالونه د بخت يا د تصادف له مخې لاس ته راځي او کومې هلې ځلې او زيار يې په ترلاسه کولو کې رول نه لري او نه هم انسانانو ته څه گټه رسولي شي.
- ۳- الله پاک د بتانو له عبادت څخه منع کړيده چې د جاهليت د وخت مشرکانو به هغه د کعبې شاوخوا نصب کړي وو او د هغو په نومونو به يې د هغو په پښو کې قربانۍ کولې او په دې طريقه به يې په خپل گومان الله صلى الله عليه وسلم ته نږدې والی حاصلواوه.
- ۴- همدارنگه الله تعالى له هغه غشو څخه منع کړې ده چې مشرکانو به د هغو په واسطه د غيبو خبرې کولې او دې ټولو شيانو ته يې پلټي او چټلي ويلې ده چې سليم نفسونه ورته رغبت نه لري او له هغو څخه کرکه او نفرت کوي ځکه دا ټول کارونه د شيطان عملونه دي چې د انسان دښمن دی، بناء الله تعالى مؤمنانو ته امر کړی دی چې له دې شيانو څخه ډډه وکړي، ترڅو په دنياوي ژوندانه کې کامياب او په آخرت کې له الهي نعمتونو څخه برخمن شي.

د شرابو او جوارۍ- (قمار) د حراموالي دليلونه

وروسته له دې چې قرآني آيت ډېر شيان منع او حرام وگرځول، په وروستي آيت کې يې بيا شراب او قمار ځانگړي کړل او د هغوی په حرمت يې ټينگار وکړ او د دې حرمت اسباب او دلايل يې بيان کړل.

دې مبارک آيت مؤمنان د شرابو او قمار له ناروړو پايلو څخه وپرولي او تاکيد يې کړی دی چې شيطان د منکراتو په بنایسته کولو سره غواړي ستاسو ترمنځ دښمني او بدبيني پيدا کړي. ستاسو ترمنځ د دوستۍ اړیکې وشلوي او د شرابو او قمار په وسيله ستاسو په نفسونو کې کينې او دښمنۍ ژوندۍ کړي، ځکه کله چې شراب د شرابي پر عقل غلبه وکړي نو د هغه د عقل او پوهې په سلامتۍ کې خلل رامنځته کوي او هغه دینه هڅوي چې د هغو کسانو په مقابل کې چې له ده سره يې نيکي کړې ده بدې وکړي او يا په خپلو خپلوانو تېری وکړي چې دا کار د خلکو ترمنځ د سختې دښمنۍ لامل ګرځي.

همدارنگه جوارګر ډېر وختونه خپل مال او پانګه د قمار په ميدان کې له لاسه ورکوي، څرنگه چې انساني نفس له مال او سرمايې سره مينه لري، نو جوارګر د مال او سرمايې د بايللو په خاطر له هغه چا سره چې له ده څخه يې مال او سرمايه په جوارۍ کې ګټلې ده دښمني کوي او حتی کله يې وژني ته هم اقدام کوي چې په دې سره په ټولنه کې د دښمنۍ، بدۍ او فتنې اور په شغلو راځي.

د شرابو او جوارۍ (قمار) ديني او معنوي ضررونه

هغه شيان چې مخکې ذکر شول د شرابو او قمار مادي او دنيوی ضررونه او فسادونه وو، خو د دې ترڅنګ شيطان هلې ځلې کوي چې د دې مفاسدو او پليټيو په عملي کولو سره مسلمانان د الله ﷻ له ذکر او لمانځه څخه غافله او له الله ﷻ څخه يې لرې کړي، ځکه شراب څښونکی (شرابي) په دروغجنه نښه او د عقلي سلامتيا په زوال سره، د الله ﷻ د حکمونو له پیروي او د فرايضو او ديني مسوولیتونو له ادا کولو څخه لرې کېږي، همدارنگه جوارګر له دې پليټي او حرامې لارې څخه د سرمايې په حاصلولو او د روحي او ديني سالمې عاطفې د نشتوالي په سبب، نور د ديني وجايبو او مسوولیتونو د ترسره کولو په فکر کې نه وي. چې په دې سره د الله ﷻ له عبادت او د هغه له تقرب څخه لرې کېږي.

د شرابو او قمار صحي او اقتصادي زیانونه

بايد وپوهیږو چې شراب د روغتيا له نظره د انسان لپاره ډېر ناوړه، ضررناک او بدې پايلې لري. شراب د ډېرو خطرناکو ناروغيو لامل کېږي، د زړه او ځيګر ځيني ناروغۍ د شرابو د څښلو له امله منځته راځي.

قمار وګړو او ټولني ته ډير زيات زیانونه اړوي او ډېر ځلې د اقتصادي ستونزو او مشکلاتو لامل ګرځي. څرنگه چې قمار کوم سم اقتصادي بنسټ نه لري، ترڅو د وګړو او ټولني په اقتصادي وده او د پیسو په چلن او دوران کې مرسته وکړي نو ځکه يو ناوړه او ناسم کار بلل

کیري. اسلام د فطرت دین او د الله له خوا رالېږل شوی نظام دی او ټول هغه شیان یې چې د انساني فطرت سره په ټکر کې دي حرام کړي. څرنګه چې شراب او قمار دواړه ضررناک او له انساني فطرت سره مخالف عملونه دي، نو ځکه اسلام هم حرام او ناروا بللي دي.

د لوست ګټې او لارښوونې

- د دې لوست له آیتونو څخه دا لاندې ګټې او لارښوونې ترلاسه کیري:
- ❖ د قمار، شرابو، بتانو، غشو او نور هغو شیانو حراموالی، چې په نامشروع لارو د مال او پانګې په ترلاسه کولو کې ورځنې استفاده کیري.
- ❖ شیطان د انسان د ګمراه کولو لپاره د ډېرو لارو او چارو څخه کار اخلي، نو هوښیار انسان له دې لارو څخه ډډه کوي او ځان د شیطان په منګولو کې نه ایساروي.



۱. لاندې کلمې او مفردات معنا کړئ:
 - «المیسر، الأنصاب، الأزلام، رجس، جناح».
۲. له قرآني آیتونو څخه د لاندې چارو په اړه دلیل ذکر کړئ.
 - ❖ د شرابو حرمت.
 - ❖ د قمار حراموالی.
 - ❖ شیطان په دې هڅه کې دی چې مسلمانانو ته زیان ورسوي.
۳. د شرابو مادي او معنوي تاوانونه بیان کړئ؟
۴. (جوارګر خپل ځان او ټولني ته ضرر رسوي) دا مقوله شرحه کړئ.



د (شرابو او قمار) د ضررونو او مفاسدو په هکله یوه مقاله ولیکئ چې له دوو مخونو څخه کمه نه وي او په خپله مقاله کې د قرآني آیتونو او احادیثو څخه دلیلونه راوړئ.

به عدل او احسان امر كول

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ
الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ ﴿٩٠﴾ وَأَوْفُوا
بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ
اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ ﴿٩١﴾﴾ [النحل: ٩٠ - ٩١]

د کلماتو معنا

الْعَدْلُ:

انصاف ، د يوه شي ايبښودل په خپل ځای کې.

الْإِحْسَانُ:

ښيگڼه، په سمه توگه د يوه کار سرته رسول.

الْفَحْشَاءُ:

بي حيايي، فاحش کارونه.

الْمُنْكَرُ:

بدي، هغه چې شريعت بد گڼلې دي.

الْبَغْيُ:

تېرى، ظلم.

لَا تَنْقُضُوا الْأَيْمَانَ:

خپلې لورې مه ماتوئ. قسمونه مه ماتوئ.

ژباړه

بیشکه الله ﷻ د عدل، ښيگڼې او خپلوئ پالنې حکم کوي او له بدي، بي حيايي، زور ظلم څخه منع کوي، هغه تاسې ته نصيحت کوي، ترڅو تاسې عبرت واخلي. د الله ﷻ ژمنه پوره کړئ چې که تاسې له هغه سره ژمنه کړې وي او خپلې لورې له پخولونه وروسته مه ماتوئ چې کله تاسې الله ﷻ پر خپل ځان شاهد نيولی وي، الله ستاسو په ټولو کړنو عالم دی.

تفسير

د امر بالمعروف او نهی عن المنکر په هکله تر ټولو جامع آیت

الله تعالیٰ مسلمانانو ته امر کوي چې: ای مسلمانانو! الله تعالیٰ تاسو ته امر کوي چې په خپلو معاملو کې په عدل او انصاف عمل وکړئ، همدارنگه تاسو ته د احسان امر کوي چې خپل

کارونه او دندې په غور، توجه او ښه توګه ترسره کړي. همدارنګه الله ﷻ تاسې ته امر کوي چې د خپلوانو سره صله رحمې او زړه سوي وکړئ، حقوق يې ادا او نيکي ورسره وکړئ او له محتاجانو سره مرسته وکړئ.

سره له دې چې صله رحمې يا خپلوي پالنه د احسان په ضمن کې داخله ده خو په مستقله توګه يې ذکر کول د هغه په ارزښت او غوره والي دلالت کوي.

لکه څنګه چې دا آيتونه مسلمانانو ته خطاب کوي چې الله تعالی تاسو له فحشاءو څخه چې له ناوړو کړو وړو او بدو ويناوو څخه عبارت دي، منع کوي، همدارنګه الله تعالی تاسو پر نورو باندې له ظلم او د هغوی پر حقوقو له تېري کولو څخه هم منع کوي.

بيا قرآن کریم فرمايي: الله تعالی تاسو ته پند درکوي چې پند او عبرت واخلي ﴿يَعِظُكُمْ

لَعَلَّكُمْ تَذَكَّرُونَ﴾ يعنې: الله تعالی تاسې ته د داسې چارو په هکله معلومات درکوي چې

ستاسو ژوند ښايسته کوي او ګټې دررسوي ترڅو تاسې د الله ﷻ فضل او احسان در ياد کړئ.

ابن مسعود رضي الله عنه د دې مبارک آيت په هکله داسې فرمايلي دي چې (دا آيت په نيکيو د امر او له بديو څخه د منع په هکله) تر ټولو زيات جامع آيت دی.

فعاليت: زده کوونکي دې د ښوونکي تر لارښوونې لاندې د احسان او د هغه د ګټو په هکله د قرآني آيتونو په رڼا کې بحث او څيړنه وکړي.

په ژمنه وفا کول

الله تعالی د دې آيتونو له مخې مسلمانانو ته د وعدې ساتلو په هکله امر کړی دی.

عهد: د وعدې او ژمنې په معنا دی، او د الله ﷻ وعده هغه ده چې د انسانانو څخه يې اخستې

ده ترڅو د الله په عبادت او پيروي-ژمن واوسي، او موږ دا وعده او ژمنه د لمانځه په هر رکعت

کې له الله ﷻ سره کوو او وايو (اياک نعبد) يعنې اې پروردګاره موږ يوازې ستا عبادت کوو.

په دې آيت کې ټول هغه څه چې بايد په هغه وفا وشي داخليږي، لکه: اسلامي احکام، د الله

تعالی سره وعدې او ژمنې، له انسانانو سره وعدې او يا له خپل نفس سره وعده، او په دې

ترتيب د دې قرآني لفظ جامع والی ثابت او روښانه کيږي. الله ﷻ له ټولو پيغمبرانو او د هغو

له پيروانو څخه ژمنه اخيستې ده چې د ده عبادت او پيروي وکړي.

په دې آيت کې الله ﷻ ته د وعدې منسوبول د وعدې د تاکيد او اهميت لپاره دي، نو کله چې

انسان وعده او ژمنه پرځان لازمه کړي بايد په هغې وفا وکړي ﴿وَلَا تَنْقُضُوا الْأَيْمَانَ

بَعْدَ تَوْكِيدِهَا یعنی: د الله ﷻ په نامه چې لوړې کوي هغه مه ماتوي ځکه د مؤکدو قسمونو ماتول د الله سره ژمنه ماتول شمېرل کېږي.

إِنَّ اللَّهَ يَعْلَمُ مَا تَفْعَلُونَ یعنی: الله تعالی په وعدو، ژمنو او د هغو په ماتولو چې په له ځانه جوړو شویو حیلو او پلمو ترسره کېږي، باخبره دی او تاسو ته د خپلو کړو وړو مطابق سزا درکوي.

د لوست گټې او لارښوونې

له پاسنیو آیتونو څخه لاندې گټې ترلاسه کېږي:

- ❖ د عدل او احسان واجبوالی او د خپلوانو د حقوقو ادا کول.
- ❖ د هر ناوړه او بد عمل حراموالی چې شریعت او عقل هغه بد او ناخوښ وگڼي.
- ❖ د ظلم او د نورو په حقوقو د تیري کولو حراموالی.
- ❖ په وعده، ژمنه او قسم باندې د وفا واجبوالی.
- ❖ په ځان کې د دې حس او شعور ژوندي کول، چې الله ﷻ د ټولو اعمالو څارونکی دی.



لاندینيو سوالونو ته ځوابونه ورکړئ:

- ۱- (۹۰) آیت په دريو شيانو امر او له دريو شيانو څخه منع کړې ده. دا اوامر او نواهي څرگند کړئ؟
- ۲- ابن مسعود رضي الله عنه د دې آیت په هکله څه فرمايلي دي؟
- ۳- په دې مبارک آیت کې له وعدې څخه مراد څه دی او د وعدې نسبت الله ﷻ ته د څه شی افاده کوي؟
- ۴- دا لاندې کلمې څه معنا لري:
الاحسان - الفحشاء - الايمان.



په ژمنې باندې د وفا کولو او د خپلوانو سره د نیکۍ په هکله یوه مقاله ولیکئ چې له لسو کرښو څخه کمه نه وي.

د مور او پلار حقوق

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ
الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أَفٍّ وَلَا تَنْهَرُهُمَا وَقُلْ لَهُمَا
قَوْلًا كَرِيمًا ﴿٢٣﴾ وَأَخْفِضْ لَهُمَا جَنَاحَ الذَّلِّ مِنَ الرَّحْمَةِ وَقُلْ رَبِّ
أَرْحَمَهُمَا كَمَا رَبَّيَانِي صَغِيرًا ﴿٢٤﴾ رَبُّكُمْ أَعْلَمُ بِمَا فِي نُفُوسِكُمْ إِنْ
تَكُونُوا صَالِحِينَ فَإِنَّهُ كَانَ لِلأَوَّابِينَ غَفُورًا ﴿٢٥﴾﴾ [الإسراء: ٢٣-٢٥]

د کلماتو معناوې

پریکړه یې کړې ده، امر یې کړی او حکم یې کړی.

قَضَى:

هغه اواز یا هغه تعبیر چې د رتې لپاره کارول کیږي.

أَفٍّ:

دوی مه رته، دوی مه خوروه.

لَا تَنْهَرُهُمَا:

د دوی دواړو د خدمت لپاره خپل د تواضع وزر (اوږه) تیت

کړه (خان مهربانه او عاجزي کونکی جوړ کړه).

وَأَخْفِضْ لَهُمَا جَنَاحَ الذَّلِّ:

د الله ﷻ لوري ته رجوع کوونکو لپاره.

لِلأَوَّابِينَ:

ژباړه

او ستا رب پریکړه کړې ده، چې تاسې د بل هیچا عبادت مه کوئ مگر یوازې د هغه، له مور او پلار سره نیکی او ښه تعامل وکړئ، که له تا سره د هغو نه یو یا دواړه زړښت ته ورسېږي نو هغه ته اف قدرې مه وایه. او مه رته دوی دواړه، بلکې له هغو سره په درناوي خبرې کوه او په نرمۍ او رحم سره د هغو په وړاندې مات غاړې اوسه او دا دعا کوه چې پروردگاره! پر دوی رحم وکړه لکه څنګه چې دوی له زړه سوي او خوا خورۍ سره په ماشومتوب کې زه پاللی وم.

ستاسې رب ښه پوهېږي چې ستاسو په زړونو کې څه دي. که تاسې صالحان (نيکان) یاست، نو هغه د رجوع کوونکو لپاره ښوونکی دی.

تفسیر

د الله په عبادت امر

الله تعالی په دې آیتونو کې خپلو بندګانو ته یوازې په خپل عبادت امر کړی دی او د الله ﷻ امر د (قضی) په کلمې راغلی چې په ډیر تاکید دلالت کوي. یعنی الله ﷻ په غوڅه توګه حکم کړی چې پرته له هغه د بل چا عبادت ونه کړئ ځکه الله ﷻ د ټولو خالق او پیدا کوونکی دی او یوازې هغه د عبادت مستحق دی نو ټول امر خاص هغه الله ﷻ لره دی چې د کایناتو خالق او پالونکی دی.

د مور او پلار سره په نیکۍ کولو امر

وروسته له دې چې الله تعالی په خپله بنده ګۍ او عبادت امر کوي، سمدلاسه یې د مور او پلار سره په نیکۍ او احسان کولو هم امر کړی دی، ترڅو له هغوی سره د نیکۍ ارزښت او د هغوی لوړ مقام او منزلت څرګند شي نو هر کله چې مور او پلار دواړه یا یو له دوی څخه د بوډاتوب او بېوسۍ عمر ته ورسېږي، نو په دغه وخت کې دې داسې کلمه یا لفظ د دوی په وړاندې استعمال نشي چې د دوی زړه پرې وځورېږي او یا دوی د خواشینۍ او خفګان احساس پرې وکړي مثلاً (اف) کلمه که څه هم دا وړه کلمه ده خو د مور او پلار د رنځ او درد سبب ګرځي نو د اسلام او قرآن له مخې مردوده او ناخوښه ده.

مبارک آیت د مور او پلار د بوډاتوب او بېوسۍ عمر خاص کړی په داسې حال کې چې د دوی خدمت په ټولو حالتونو کې واجب دی خو دا تخصیص په دې دلالت کوي چې دوی د بوډاتوب او بېوسۍ په حالت کې تر هر وخت زیات پاملرنې او خدمت ته ضرورت لري نو الله ﷻ انسان ته امر کوي چې د دوی خدمت ته په عاجزۍ او نرمۍ ځان تیار کړه او په مهربانۍ او خاکسارۍ له دوی سره معامله کوه.

او الله تعالی له دوی سره د نیکې معاملې تعبیر د مرغه د وزرونو له راتیتولو سره تشبیه کړی دی ځکه کله چې خپل بچیان په غیږه کې رانیسي نو خپل وزرونه ورته ټیټوي، همدارنګه کله چې وغواړي له هوا څخه ځمکې ته راتیتېږي نو خپل وزرونه ښکته کوي نو دا د وزرونو ټیټول د مور او پلار سره د نیکۍ او احسان، نرمۍ او مهربانۍ له معاملې څخه کنایه ده، نه یوازې دا بلکې الله ﷻ امر کړی چې انسان دې خپل مور او پلار ته دعا هم کوي او داسې دې وايي: ای

زما پالونکيه! زما مور او پلار ته د خپل بې اندازې رحمت په سيوري کې ځای ورکړې لکه څنگه چې دوی د ماشومتوب په حالت کې په ما شفقت او مهرباني درلوده. په دې دعا کې دې خبرې ته اشاره ده چې اولاد که په هره اندازه د مور او پلار په وړاندې وفادار او خدمت کوونکی اوسي بياهم نشي کولای چې د دوی حق ادا کړي، نو پردې اساس بايد له الله ﷻ څخه ورته د رحمت غوښتنه وکړي.

د والدينو د عاق له گناه څخه د توبې تشويق

بيا الله تعالى فرمايي: ﴿رَبُّكُمْ أَعْلَمُ بِمَا فِي نُفُوسِكُمْ إِن تَكُونُوا صَالِحِينَ فَإِنَّهُ كَانَ

لِلْأَوَّابِينَ عَفُورًا﴾

الله تعالى د خپلو مخلوقاتو په نفسونو چې د مور او پلار سره د نيکۍ او بدۍ په هکله وجود لري ښه باخبره دی، نو څوک چې د مور او پلار سره د نيکۍ او احسان اراده وکړي او له هغې کوتاهۍ او تقصير چې مخکې يې د دوی په وړاندې يا د نورو خلکو په وړاندې کړی دی، توبه وباسي، نو الله تعالى توبه قبلوونکی دی او الله ﷻ يې گناهونه په خپل فضل او مهرباني سره بخښي.

فعاليت: زده کوونکي دې دوه ډلې شي د مور او پلار د حقوقو په هکله دې خبرې وکړي. بيا دې يو يو تن د خپل گروپ په استازۍ د ټولگي مخې ته راشي او د بحث غوره مطالب دې په دريو دقيقو کې شرح کړي.

د لوست گټې او لارښوونې

له پاسنيو آيتونو څخه لاندې گټې لاسته راځي:

❖ د مور او پلار سره د نيکۍ واجبوالی او د دوی په وړاندې عاجزي او مهرباني، خصوصاً د هغو د بوداتوب په حالت کې.

❖ دا چې مور او پلار لوی حقوق لري نو له دې امله الله ﷻ د خپل حق څخه وروسته د دوی حق ذکر کړی دی.

❖ د هغو الفاظو مراعاتول چې اولاد یې د والدینو په وړاندې وایي. باید هیڅ داسې کلمه په ژبه استعمال نشي چې د دوی د رنځ او تکلیف باعث ګرځي، که څه هم پرته له قصده وي.

❖ د مور او پلار لپاره دعا، د دوی په ژوند او پس له مرګه یې.

❖ د مور او پلار د حقوقو د تقصیر په صورت کې د توبې ایستلو لپاره هلې ځلې او په خپل نفس کې څه نه پتول.



۱- دا چې د الله په عبادت، د مور او پلار سره د نیکۍ امر عطف شوی دی دا په څه دلالت کوي؟

۲- د مور او پلار یا له دوی څخه د یوه په وړاندې د (اف) کلمې د منع لامل او سبب څه شی دی؟

۳- هغه چارې چې اولاد یې د والدینو لپاره ترسره کوي، په مبارک آیت کې ورته اشاره شوې ده، هغه څه دي، واضح یې کړئ؟

۴- له والدینو سره په خبرو کولو کې اولاد باید له کوم اسلوب څخه کار واخلي، دا حکم له ذکر شویو آیتونو څخه راوباسئ؟

۵- اولاد د مور او پلار په حق کې باید څرنگه دعا وکړي؟



د قرآني آیتونو او نبوي احادیثو په رڼا کې د مور او پلار سره د نېکۍ په اړه یوه مقاله ولیکئ چې له پنځلسو کرښو څخه کمه نه وي.

د خپلوانو، مسکينانو او مسافرانو حقوق

﴿ وَءَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذِرْ تَبَذِيرًا
 ﴿٣٠﴾ إِنَّ الْمُبْذِرِينَ كَانُوا إِخْوَانَ الشَّيْطَانِ ۗ وَكَانَ الشَّيْطَانُ لِرَبِّهِ كَفُورًا
 ﴿٣١﴾ وَإِنَّمَا تَعْرِضَنَّهُمْ عَنْهُمْ أَبْتِغَاءَ رَحْمَةٍ مِّن رَّبِّكَ تَرْجُوهَا فَقُلْ لَّهُمْ
 قَوْلًا مَّيْسُورًا ﴿٣٢﴾ وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ
 الْبَسْطِ فَتَقْعُدَ مَلُومًا مَّحْسُورًا ﴿٣٣﴾ إِنَّ رَبَّكَ يَبْسُطُ الرِّزْقَ لِمَن يَشَاءُ
 وَيَقْدِرُ ۗ إِنَّهُ كَانَ بِعِبَادِهِ خَبِيرًا بَصِيرًا ﴿٣٤﴾ [الإسراء: ٢٦-٣٠]

د کلماتو معنا

نرمه، پسته او خوړه خبره.

قَوْلًا مَّيْسُورًا:

په ځنځيرونو تړلی، له بخل څخه کنایه ده.

مَغْلُولَةً:

د لاس پراخول، پرانیستل، له اسراف څخه کنایه ده.

تَبْسُطُهَا:

پنښیمانه، بیوسی.

مَّحْسُورًا:

ژباړه

د خپلوانو، مسکینانو او مسافرو حق پوره ورکړه او بی ځایه لگښت مه کوه، بی ځایه لگښت کونکي د شیطان وروڼه دي او شیطان د خپل رب ناشکره دی. که ته له هغو اړو خپلوانو، مسکینانو او مسافرو څخه مخ اړوې، په دې اساس چې تر اوسه د الله د هغه رحمت (مال) په لټه کې یې چې ته یې هیله من یې، نو هغو ته ښه او نرم ځواب ورکړه، مه خپل لاس تر غاړې تړه او مه یې بیخي داسې غځولی پرېږده چې په خپله بیوسی پاتې شي، ستا رب چې چاته غواړي روزي پراخوي او چاته یې چې خوبښه شي تنگوي یې، هغه د خپلو بندگانو له حاله باخبر دی او هغوی ویني.

له خپلوانو سره نیکی

په دې آیتونو کې الله تعالی خپلو بندګانو ته ډېرې لارښوونې کړې دي ترڅو د هغو په واسطه خپل نفسونه پاک کړي او خپله ټولنه له هر ډول بدیو او ناوړو پایلو څخه وژغوري.

الله تعالی فرمایي: ﴿وَأَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذِرْ

تَبْدِيرًا﴾ الله تعالی په دې آیت کې په نیکی، احسان، صله رحمی او د خپلوانو محتاجانو او

تش لاسو سره په مرسته امر کړی دی.

په دې آیت کې نورو مستحقینو باندې د خپلوانو مخکې کول د دې لپاره دي چې خپلوان پر نورو د لومړیتوب حق لري، ځکه له خپلوانو سره احسان او نیکی، پر هغو باندې صله رحمی او صدقه ده.

له اسراف څخه ډډه کول

الله تعالی له اسراف او زیات لګښت څخه منع کړیده، پرته له ضرورته او بیخایه د مال او پانګې مصرفولو ته اسراف یا تبذیر ویل کیږي په دې آیت کې له اسراف څخه د منعې علت داسې بیان شوی دی: ﴿إِنَّ الْمُبْذِرِينَ كَانُوا إِخْوَانَ الشَّيْطَانِ وَكَانَ الشَّيْطَانُ لِرَبِّهِ كَفُورًا﴾.

یعنې: مبذرين او اسراف کوونکي یې د ناوړو صفتونو په لرلو سره له شیطانانو سره تشبیه کړي دي، ځکه شیطانان د الله د نعمتونو په وړاندې شکر نه باسي او یو شی بیخایه او په نامناسب ځای کې ږدي، په ځمکه کې فساد خپروي او خلک ګمراه کوي. په همدې ترتیب اسراف کوونکی په دې صفتونو کې له شیطانانو سره شباهت او همغږي لري، البته په دې تشبیه کې اسراف او تبذیر بد او ناوړه معرفي شوي او پریښودلو ته یې ترغیب او تشویق ورکړل شوی دی، ځکه عاقل انسان په هیڅ صورت نه غواړي چې د شیطان په شان وي.

له تنګلاسو او مسکینانو سره خوږې خبرې کول

په تېر شوي آیت کې الله ﷻ بډایان د خپلوانو او محتاجانو سره نیکی او احسان ته تشویق کړل په وروستیو آیتونو کې د هغو کسانو بیان دی چې سخا یې عادت وي، خو دا مهال د نفقه کولو او مال لګولو وس نه لري او له الله تعالی څخه دا هیله کوي که چېرې ده ته څه پانګه او پیسې لاس ته ورشي نو هغه به صدقه کوي. الله ﷻ ددوی په هکله داسې فرمایي: په داسې حالت کې له خپلوانو او محتاجانو څخه په لطف او نرمۍ بڼښنه وغواړئ، ترڅو د هغوی زړونه دردمند نشي.

﴿وَأَمَّا تَعْرِضْنَ عَنْهُمْ أَبْتِغَاءَ رَحْمَةٍ مِّن رَّبِّكَ تَرْجُوهَا فَقُل لَّهُمْ قَوْلًا مَّيْسُورًا﴾

یعنې که ته له دغو خپلوانو او مسکینانو او مسافرو څخه په دې اساس مخ اړوي چې تر اوسه د خپل

رب د هغه رحمت (مال) په لټه (انتظار) کې يې چې ته يې هبله من يې، نو هغوی ته نرم ځواب ورکړه، له هغو څخه بېننه وغواړه او خوږه خبره ورته وکړه، ترڅو له تا څخه خپه او خواشینی نشي. په دې مبارک آيت کې د هغو مؤمنانو لپاره لارښوونه ده چې د اړو کسانو سره د مرستې کولو څخه عاجز دي نو دوی دې د الله ﷻ در بار ته دعا وکړي ترڅو الله ﷻ ورته دولت او پراخه روزي نصیب کړي چې بيا يې د الله ﷻ په لاره کې ولگوي او د خپلوانو او بيوزلو له مرستې څخه مال ونه سپموي، خو په هغه صورت کې چې له دوی سره د مرستې لپاره څه نه وي، نو له دوی څخه دې په خوږه او پسته ژبه معذرت وغواړي.

د مال په مصرفولو کې اعتدال او منځلاریتوب:

الله تعالیٰ بندگان له اسراف او بخل څخه منع کوي او په لگښت کې ورته د اقتصاد او میانه روی لارښوونه کوي، الله تعالیٰ فرمائي: ﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ

الْبَسِطِ فَتَقْعُدَ مَلُومًا مَّحْسُورًا﴾

یعنې مه خپل لاس د بخل او شومتیا له وجې په خپلې غاړې پورې ټینګ تره او مه يې ډیر پراخه چې په دواړو صورتونو کې به له پښیمانتیا او ملامتیا سره مخ شي.

مطلب دا دی چې مؤمن انسان باید له اعتدال او میانه روی څخه کار واخلي، بخیل ونه اوسي لکه د چاچې لاس په ځنځیر د غاړې سره تړل شوی وي او ونه شي کولای چې انفاق او صدقه ورکړي، همدارنگه مسرف او مبذر هم ونه اوسي لکه هغه څوک چې خپل لاس پرانيزي او هيڅ شی يې په لاس کې پاتې نشي.

نو د بخل او اسراف دا پایله ده چې خاوند يې هم د الله ﷻ له لوري، هم د خلکو له لوري او هم د خپل نفس له لوري د ملامتۍ وړ گرځي، نو دا دواړه (بخل او اسراف) بد او ناوړه صفتونه دي چې د الله ﷻ رضا پرې نشي حاصلیدای.

په روزۍ کې پراخي او تنګي

بيا الله تعالیٰ فرمائي: ﴿إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ كَانَ بِعِبَادِهِ

خَبِيرًا بَصِيرًا﴾

یعنې: پوه شه، ستا پالونکی چې هر چا ته وغواړي هغه ته پریمانه روزي ورکوي او هر چا ته چې وغواړي د روزۍ دروازې يې تنګوي. هغه د خپلو بنده گانو پر حال ښه خبر دی او هغوی ویني.

بندگانو ته د روزۍ پریماني او کموالی د الله ﷻ په ارادې او د هغه په حکمت او بشپړ علم پورې اړه لري. الله ﷻ د خپلو بندگانو په حالاتو ښه خبر او لیدونکی دی. الله تعالیٰ ښه پوهیږي چې چا ته د روزۍ پراخي مناسبه ده او څوک دی چې فقر او تنګلاسي يې فاسدوي. همدارنگه

الله ﷻ پوهېرې چې ځينو بندگانو ته يې يوازې فقر او تنگلاسي مناسبه ده. کله کله د روزۍ پريمانې او تنگلاسي د بندگانو لپاره آزموينه وي نو الله ﷻ د خپلو بندگانو په ټولو حالتونو نښه خبر او ليدونکي دی.

فعاليت

زده کوونکي دې د ښوونکي په لارښوونه د مرستې او صدقې د ښيگڼو، او همدارنگه د بخل د ناوړو پايلو په هکله د آيتونو او نبوي احاديثو په رڼا کې بحث وکړي.

د لوست گټې او لارښوونې

- ❖ د خپلوانو د حقوقو د ادا کولو واجبوالی، له هغوی سره صله رحمې او د بېوزلو او مسافرانو مرسته.
- ❖ د اسراف او تبذير حراموالی، له اسراف څخه کرکه او د مسرف تشبیه کول له شيطان سره.
- ❖ هغه څوک چې د انفاق او صدقې ورکولو وس او توان نه لري هغه ته په کار ده چې په نرمو او خوږو خبرو سره معذرت وغواړي.
- ❖ له الله ﷻ څخه د مال غوښتنه، ترڅو يې د الله ﷻ په لاره کې ولگوي.
- ❖ په انفاق او صدقه کې ميانه روي او اعتدال، له بخل او اسراف څخه ډډه کول.



- ۱- هغه حقوق چې خپلوانو، تنگ لاسو، محتاجانو او مسافرانو ته يې ورکول واجب دي کوم دي؟
- ۲- د تبذير معنا څه ده، د هغه د نهی علت څرگند کړئ؟
- ۳- څوک چې سوالگر ته د ورکړې لپاره څه ونه لري، څه بايد وکړي؟
- ۴- د لاندنيو چارو لپاره له قرآني آيتونو څخه دليل راوړئ؟
- الف- اسراف د خپل خاوند لپاره د ملامتۍ او پښيماڼۍ لامل گرځي.
- ب- د روزۍ کموالی او تنگ لاسي د الله ﷻ له پلوه پر خپل بنده، د قهر او غوسې په معنا نه دی.



- د خپلوانو، مسکينانو او مسافرانو حقوق په لنډه توگه په خپلو کتابچو کې وليکئ.
- د بخل او شومتيا ناوړې پايلې په خپلو کتابچو کې وليکئ.

به معاملاتو کي عدالت او مسؤوليت

﴿وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا﴾ وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنْهُ مَسْئُولًا ﴿ وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ الْجِبَالَ طُولًا ﴿ كُلُّ ذَلِكَ كَانَ سَيِّئُهُ عِنْدَ رَبِّكَ مَكْرُوهًا ﴿ ذَلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا مَّدْحُورًا ﴿ [الإسراء: ٣٩-٣٥]

د کلماتو معناوي

بِالْقِسْطَاسِ الْمُسْتَقِيمِ: په عدل او انصاف، په برابره تله.

تَأْوِيلًا: نتيجه او پايله.

لَا تَقْفُ: بيروي مه کوه.

مَرَحًا: په خيال او تکبر.

مَدْحُورًا: رتل شوی، شړل شوی، او د الله له رحمته لرې.

ژباړه

او پوره کړئ پیمانې کله چې پیمانې کوی، او تول په سمه تله وکړئ، دا سمه کړنلاره ده او ښه پای لري، په هغه څه پسې مه ځه چې تا ته د هغه په اړه علم او پوهه نه وي.

بیشکه غوږ او سترگه او زړه هر یو له دغو (دریو وارو) دي له هغه څخه پوښتنه کړی شوی (په قیامت کې چې ولې دې په دنیا کې گناه کوله) او مه گڼه په ځمکه کې په خیال (او تکبر) بیشکه چې ته به ځمکه څېرې نه کړې او له سره به ونه رسیږې (د غرونو (سرونو) ته له جهتته د اوږدوالي. ددې ټولو کارونو بد اړخ ستا د رب په وړاندې خورا ناکاره (ناخوښه) دی. دا هغه د حکمت خبرې دي چې ستا رب تا ته وحې کړي دي او له الله ﷻ سره کوم معبود مه نیسه، که نه نو په دوزخ کې به ملامت شوی او رټل شوی وغورځول شي.

تفسیر

په پوره پیمانته ورکولو امر

الله تعالی خپلو مؤمنو بندگانو ته امر کوي: **﴿وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ذَٰلِكَ خَيْرٌ وَأَحْسَنُ تَأْوِيلًا﴾**.

هرکله چې مو نورو ته څه شی پیمانته کول نو پوره یې پیمانته کوئ او که څه مو وزن کول نو هغه هم پوره وزن کړئ، ځکه دا کار په دنیا او آخرت کې ستاسو په خیر او نېغښت تمامېږي، خلک له تاسو سره معاملاتو ته تشویقېږي او اخروي ثواب هم پرې ترلاسه کېږي. په دې ځای کې نوروته پوره ورکول ځانگړي شوي دي، ځکه دلته د پلورلو خبره ده چې زیاتره په هغه کې کمی واقع کېږي. خو د اخیستلو پر مهال انسان حریص وي او نه غواړي چې حق یې کم شي.

په مجهولو شیانو پسې نه تگ

بیا الله تعالی انسان ته امر کوي: **﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا﴾** یعنی د څه شي په هکله چې علم او اطمینان نه لرې هغه شی هیڅکله مه تعقیبوه، ځکه غوږونه، سترگې او زړه ټول مسؤل دي نو انسان باید د خپل علم په حدودو کې واوسېږي او د هغه څه په هکله چې نه پوهیږي خبره ونه کړي، لکه څرنګه چې انسان د بې فایده خبرې په اورېدو، دروغو او غیبت کولو د سوال او محاسبې لاندې راځي، همدارنګه به د منکراتو او عورتونو په کتلو ورسره محاسبه وشي. د انسان اعضا

او غړي لکه غوړ، سترګې، زړه او داسې نور له پوښتنې لاندې راځي، دا ټول غړي به په قیامت کې په خبرو راشي او د انسان په ګټه یا تاوان به ګواهي ورکوي.

نو پر انسان لازم دي چې هوښیار اوسي، له ږانده تقلید څخه ځان وژغوري، کوم کار چې ترسره کوي په هغه کې د الله تعالی ویره په نظر کې ونیسي او پرته له بشپړ باور او یقین څخه دې حکم نه کوي او پر څه چې نه پوهیږي له هغه څخه دې ډډه وکړي.

له تکبر څخه ځان ژغورل

الله تعالی انسان وپروې، چې له ځان لوی ګڼلو او تکبر څخه ډډه وکړي، نو فرمایي:

﴿وَلَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا﴾

یعنی: ای انسانه! په نخرو، کبر او بې اندازې زیاتې خوشالی په ځمکه کې حرکت مه کوه، په خپل قوت، مال، دبدبه او چوکۍ د ویاړ او لوړوالي احساس مه کوه، ای انسانه څرنگه په ځمکه کې تکبر کوې په داسې حال کې چې نشې کولای په خپلو قدمونو ځمکه وشلوې، څرنگه د خلکو په وړاندې تکبر کوې په داسې حال کې چې په ځان لوی ګڼلو او لوړ الوتلو سره نشې کولای د غرونو څوکو ته ورسېږي، ته له کمزوري او بېوسي مخلوق څخه پرته بل څه نه یې، نو له تا سره نه بنایي چې تکبر وکړي، ته په خپل تګ او خپله راشه درشه کې له نورو سره عاجزي او خاکساري غوره کړه، الله ﷻ فرمایي: ﴿كُلُّ ذَلِكَ كَانَ سَيِّئُهُ عِنْدَ رَبِّكَ مَكْرُوهًا﴾ یعنی له ټولو هغو کړو وړو څخه چې الله ﷻ منع فرمایلي هغه ټول د الله ﷻ په وړاندې ناوړه او ناکاره دي نو باید له هغو څخه ځان وژغورې، ترڅو د الله ﷻ رضا حاصله کړي.

﴿ذَلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي

جَهَنَّمَ مَلُومًا مَّدْحُورًا﴾. یعنې دا ځینې حکمتونه دي چې الله ﷻ درته د هغه وحې کړې ده او هیڅکله د واحد الله ﷻ سره څوک شریک مه نیسه، کله نو ملامت به شې او دوزخ ته به واچول شي.

ددې آیت عامه معنا دا ده چې الله تعالی پېغمبر ﷺ ته خطاب کوي او فرمایي: هغه څه چې په هغه مې تا ته امر کړی او یا مې له هغه څخه منع کړی یې هغه د الله ﷻ محکم کلام دی نو هغو کسانو ته چې له تا څخه پیروي کوي لارښوونه وکړه چې په هغو شیانو چې پرې تشویق شوي عمل وکړي او له هغو شیانو چې ورڅخه منع شوي ځانونه وژغوري.

بیا الله تعالی له شرک څخه منع کوي او دا څرگندوي چې هر څوک له الله تعالی سره شریک نیسي، نو هغه به په داسې حالت کې دوزخ ته واچول شي چې هم به د خپل نفس له لوري او هم به د نورو خلکو له لوري په ده ملامتي ویل کیږي او د الله ﷻ له رحمت څخه به لرې وي.

د لوست گټې او لارښوونې

د دې لوست گټې دا ډول دي:

- ❖ د الله ﷻ په اوامرو عمل او التزام کول، ډیرې زیاتې دنیوي گټې او په آخرت کې د الله ﷻ په وړاندې انسان ته ستر اجر ورپه برخه کیږي.
- ❖ د پیمانې پوره ورکول واجب دي باید په تللو او پیمانې کولو کې عدالت او انصاف مراعات شي او له کمولو څخه یې ډډه وشي.
- ❖ په یوه مسئله کې پرته له علم او پوهې خبرې او حکم کول، له منکراتو څخه دي، چې انسان باید له هغه څخه ځان وژغوري.
- ❖ په لاره تللو کې پر ځان ویاړل، نخړې او تکبر کول حرام دي.



- ۱- په دنیا او آخرت کې د پیمانې پوره کولو گټې څه دي؟
- ۲- د هغه څه چې انسان ته پرې پوهه حاصله نه وي، د هغه له پیروي او عمل څخه د منع سبب څه دی؟
- ۳- د انسان غړي او اندامونه د قیامت په ورځ له څه شي څخه پوښتل کیږي او بیا څرنگه ځواب وایي؟
- ۴- متکبر انسان ته د یادونې سبب، چې ځمکه شلولی نشي او د غرونو لوړوالي ته رسیدلی نشي څه دی؟



په مطفین سورت کې د اندازې او تلې د کمولو کیفیت ذکر شوی، نوموړي آیتونه تلاوت او په خپلو کتابچو کې یې ولیکئ.

وصلى الله تعالى على خير خلقه محمد و على آله و أصحابه أجمعين، و آخر دعوانا أن الحمد لله

رب العالمين